



ఉప వేదాలు

కళలు

అప్పులు చేయడం-తీర్చడం



సదాశివ సమారంభం



గురు దక్షిణామూర్తి



గురు వేదవ్యాస మహర్షి



గురు శుక మహర్షి



గురు వాసదేవ మహర్షి



గురు వాల్మీకి మహర్షి



గురు శిక్షప్తి

శంకరాచార్య మధ్యమాం



గురు దక్షాత్రేయ



గురు బాలాదే



గురు గోరమ బుద్ధ



గురు ఆదిశంకరాచార్య



గురు రామానుజాచార్యులు



గురు జ్ఞానేశ్వర్



గురు రవిదాస్



గురు కబీర్ దాస్



గురు చైతన్య మహా ప్రభువు



గురు నానక్



గురు రాఘవేంద్ర స్వామి



గురు పీఠలహ్మంద్ర స్వామి



యోగి పరమన

అస్మదాచార్య పర్యంతం



గురు శ్రీలింగ స్వామి



గురు లాహిరి మహేశ్వరి



గురు రామకృష్ణ పరమహంస, అమ్మ శారదాదేవి



గురు వివేకానంద



గురు సాయి బాబా



గురు ఆరబింద్



గురు రమణ మహర్షి



గురు యోగానంద



గురు చక్రవర్తి పురుషోత్తమ



గురు మళయాళస్వామి



గురు విద్యాప్రకాశానందగిరి



గురు చంద్రకేశవర పరమారాధ్య

వందే గురుపరంపరాం...



నన్ను “నేను” తెలుసుకోవటానికి

నన్ను “నేను” మార్చుకోవటానికి

నన్ను “నేను” చేరుకోవటానికి

మరియు అత్యుత్తమ జీవన విధానానికి

కావలసిన భక్తి,జ్ఞాన,కర్మ,ధర్మ సమాచారం ఒకేచోట తెలుగులో ఉచితంగా!

సాధారణంగా వేదాంతం తెలుసుకోవాలనే కోరిక వుంటుంది, కాని గ్రంథాలు అందుబాటులో లేవు. ఇంకొకరి దగ్గర గ్రంథాలు వుంటాయి, కాని జిజ్ఞాసువులకి ఎక్కడ ఉన్నవో తెలియదు. అలాగే కొన్ని లైబ్రరీ లో కొన్ని రకాల పుస్తకాలు మాత్రమే లభ్యం అవుతున్నాయి, అంతేగాక విలువైన గ్రంథాలు సరైన సంరక్షణ లేక కనుమరుగైపోతున్నాయి, కనుక మన అందరి కోసం భారత ప్రభుత్వం పురాతన ఆధ్యాత్మిక గ్రంథాలను సంరక్షించే నిమిత్తం ఎంతో శ్రమతో కంప్యూటరీకరణ ద్వారా ఒక చోట చేర్చుతూ ఆన్ లైన్ చేయటం జరిగింది. ఇటువంటి విలువైన జ్ఞాన సంపదను మరింత సులభంగా అందుబాటులోకి తీసుకురావటానికి సాయి రామ్ సేవక బృందం ఉడతా భక్తి గా ఇప్పటివరకే దాదాపు 5000 పుస్తకాలను వివిధ వర్గాలుగా విభజించి PDF(eBOOK) రూపంలో ఆన్ లైన్ లో ఉచితంగా అందించటం జరిగింది. కనుక ప్రతి ఒక్కరు ఈ సదవకాశాన్ని సద్వినియోగం చేసుకోగలరు. ఇందుకు సహాయం అందించిన భారత ప్రభుత్వపు వెబ్ సైట్(డిజిటల్ లైబ్రరీ అఫ్ ఇండియా <http://www.new.dli.ernet.in>), ఆర్కైవ్ వెబ్ సైట్(<https://archive.org>), గూగుల్ వెబ్ సైట్(<https://www.google.co.in>), మైక్రోసాఫ్ట్ వెబ్ సైట్(<http://www.microsoft.com>) కు మేము ఋణపడివున్నాము.అలాగే ఇటువంటి బృహత్తర కార్యక్రమానికి పెద్ద మొత్తం లో గ్రంథాలను అందించిన తిరుమల తిరుపతి దేవస్థానమునకు కూడా మనం ఋణపడివున్నాము. సాయి రామ్ సేవక బృందం కోరుకొనేది ఒక్కటి, ప్రతి ఇల్లు ఆధ్యాత్మిక జ్ఞాన గ్రంథాలతో నిండిపోవాలన్నదే మా కోరిక.

ఈ గ్రంథాలను ఉచితంగా ఆన్ లైన్ లో చదువుటకు, దిగుమతి(డౌన్లోడ్) చేసుకొనుటకు గల మార్గాలు:

- 1) భారత ప్రభుత్వపు వెబ్ సైట్: <http://www.new.dli.ernet.in> లేక <http://www.dli.ernet.in>
- 2) సాయి రామ్ వెబ్ సైట్: <http://www.sairealattitudemanagement.org>
- 3) సాయి రామ్ గూగుల్ సైట్: <https://sites.google.com/site/sairealattitudemanagement>
- 4) ఆర్కైవ్ వెబ్ సైట్: <https://archive.org/details/SaiRealAttitudeManagement>

ఈ జ్ఞాన యజ్ఞం పై గల సలహాలు,సూచనలకు సేవక బృందాన్ని సంప్రదించుటకు: sairealattitudemgt@gmail.com

సాయి రామ్ భక్తి,జ్ఞాన సమాచారం: <https://www.facebook.com/SaiRealAttitudeManagement>

సాయి రామ్ భక్తి,జ్ఞాన సంబంధ వీడియోలు: <https://www.youtube.com/user/sairealattitudemgt>

ఈ జ్ఞాన యజ్ఞంలో ప్రతి ఒక్కరు పాల్గొని, ఈ అవకాశాన్ని సద్వినియోగం చేసుకొని,మీరు సంతృప్తులైతే మరొక సాధకునికి, జిజ్ఞాసువులకు మార్గం చూపించగలరని ఆశిస్తున్నాము. మీరు చదువుకోవటంలో ఏమైనా ఇబ్బంది కలిగితే సేవక బృందంను సంప్రదించగలరు. ఒకవేళ మా సేవలో ఏమైన పొరపాటు వస్తే మన్నించగలరు.

ఈ గ్రంథపు భారత ప్రభుత్వ డిజిటల్ లైబ్రరీ గుర్తింపు సంఖ్య: 2020120004371

గమనిక: భక్తి,జ్ఞాన ప్రచారార్థం ఉచితంగా eBook రూపంలో భారత ప్రభుత్వపు సహాయంతో ఇవ్వడం జరిగింది. ఈ గ్రంథముపై వ్యాపార,ముద్రణ హక్కులు రచయిత,పబ్లిషర్స్ కి గలవు, కనుక వారిని సంప్రదించగలరని మనవి చేసుకొంటున్నాము.

SaiRealAttitudeManagement(SAI RAM) - సాయి నిజ వ్యక్తిత్వ నిర్వహణ(సాయి రామ్)

*** సర్వం శ్రీ సాయినాథ పాద సమర్పణమస్తు ***

భారత ప్రభుత్వపు వెబ్ సైట్ - డిజిటల్ లైబ్రరీ అఫ్ ఇండియా

<http://www.new.dli.ernet.in>

Digital Library of India: Inc. X

www.new.dli.ernet.in

Digital Library of India

Hosted by: Indian Institute of Science, Bangalore in co-operation with
CMU, IIT-H, NSF, ERNET and MCIT for the Govt. of India and 21 major participating centres.

Home Vision Mission Goals Benefits Content Selection Current Status People Funding Copyright Policy FAQ RFP

Books Journals
Newspapers
Palm-Leaves (Manuscripts)

Title:

Author:

Year: to

Subject: Any Subject

Language:

Scanning Centre: Any Centre

[Presentations and Report](#)
[Statistics Report](#)
[Status Report](#)
[Feedback](#) | [Suggestions](#) |
[Problems](#) | [Missing links or](#)
[Books](#)

Click [here](#) for PDF collection
DLI MIRROR at IUCAA Data Center PUNE

For the first time in history, the Digital Library of India is digitizing all the significant works of Mankind.

[Click Here to know More about DLI](#) ^{New!}

Books	Journals	Newspapers	Manuscripts
<ul style="list-style-type: none">Rashtrapati BhavanCMU-BooksSanskritTTD TirupathiKerala Sahitya Akademi	<ul style="list-style-type: none">INSA	<ul style="list-style-type: none">Times of IndiaIndian ExpressThe HinduDeccan HeraldEenaduVaartha	<ul style="list-style-type: none">Tamil Heritage FoundationAnnaUniversity ^{New!}

Title Beginning with.

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Author's Last Name

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Year

1850-1900	1901-1910	1911-1920	1921-1930	1931-1940	1941-1950	1951-
-----------	-----------	-----------	-----------	-----------	-----------	-------

Subject

Astrophysics	Biology	Chemistry	Education	Law	Mathematics	Mythology	Religion	For more subjects...
--------------	---------	-----------	-----------	-----	-------------	-----------	----------	----------------------

Language

Sanskrit	English	Bengali	Hindi	Kannada	Marathi	Tamil	Telugu	Urdu
----------	---------	---------	-------	---------	---------	-------	--------	------

అతి విశిష్టం ఈ దానం!

స్వామి వివేకానంద

“దానాలలోకెల్లా ఆధ్యాత్మిక విద్యాదానం చాలా శ్రేష్టమైంది! దాని తరువాతిది లౌకిక జ్ఞానదానం, ప్రాణదానం, అన్నదానం” అని వ్యాసమహర్షి చెప్పారు.

మన ఆధ్యాత్మిక జ్ఞానం భారతదేశ హద్దులలో నిలిచి పోకూడదు. లోకమంతటినీ ఆవరించాలి! ఇలా లోకవ్యాప్తమైన ధర్మప్రచారాన్ని మన పూర్వులు చేశారు. హైందవ వేదాంతం ఎన్నడూ ఈ దేశం దాటి పోలేదని చెప్పేవారూ, మతప్రచారార్థం తొలిసారిగా, పరదేశాలకు వెళ్ళిన సన్యాసిని నేనే అని చెప్పేవారూ, తమ జాతిచరిత్ర నెరుగని వారే! ఇలాంటి సంఘటనలు ఎన్నోసార్లు జరిగాయి. అవసరమైనప్పుడల్లా, భారతీయ ఆధ్యాత్మిక జ్ఞానప్రవాహం వెల్లువలా లోకాన్ని ముంచెత్తుతూ వచ్చింది.

రాజకీయ ప్రచారాన్ని రణగొణధ్వనులతో, యోధులతో సాగించవచ్చు. అగ్నిని కురిపించి, కత్తిని జళిపించి, లౌకిక జ్ఞానాన్నీ సంఘనిర్మాణ విజ్ఞానాన్నీ విరివిగా ప్రచారం చేయవచ్చు. కానీ ఆధ్యాత్మిక జ్ఞానదానం కళ్ళకు కనిపించకుండా, చెవులకు వినిపించకుండా కురుస్తూ, రోజూ పువ్వుల రాసుల్ని వికసింపజేసే మంచులాగా నిశ్శబ్దంగా జరగవలసి ఉంది. భారతదేశం నిరాడంబరంగా, లోకానికి మళ్ళీ మళ్ళీ చేస్తూ వచ్చిన దానమిదే!

మిత్రులారా! నేను అవలంబించే విధానాన్ని తెలియజేస్తాను వినండి. భారతదేశంలోనూ, ఇతర దేశాల్లోనూ మన పారమార్థిక ధర్మాలను బోధించడానికి తగినవారుగా మన యువకుల్ని తయారు చేయడానికై భారతదేశంలో కొన్ని సంస్థలను నెలకొల్పాలి! ఇప్పుడు మనకు కావలసింది బలిష్ఠులు, జవసంపన్నులు, ఋజువర్తనులు, ఆత్మ విశ్వాసపరులు అయిన యువకులు. అలాంటి వారు నూరుమంది దొరికినా, ప్రపంచం పూర్తిగా పరివర్తన చెందగలుగుతుంది!!

ఇచ్చాశక్తి తక్కిన శక్తులన్నీ కన్నా బలవత్తరమైంది. అది సాక్షాత్తూ భగవంతుని దగ్గరి నుండి వచ్చేదే కాబట్టి దాని ముందు తక్కినదంతా లొంగిపోవలసిందే. నిర్మలం, బలిష్ఠం అయిన ‘ఇచ్చ’ (సంకల్పం) సర్వశక్తిమంతమైంది. దానిలో మీకు విశ్వాసం లేదా? ఉంటే మీ మతంలోని మహోన్నత ధర్మాలను ప్రపంచానికి బోధించడానికై కంకణం కట్టుకోండి. ప్రపంచం ఆ ధర్మాల కోసమై ఎదురుచూస్తోంది. అనేక శతాబ్దాలుగా ప్రజలకు క్షుద్రసిద్ధాంతాలు నేర్పడం జరిగింది. వారు వ్యర్థులని ప్రపంచమంతటా బోధలు జరిగాయి. ఎన్నో శతాబ్దాల నుండి వారు ఈ బోధనల వల్ల భయభ్రాంతులై, పశుప్రాయులైపోతున్నారు. తాము ఆత్మస్వరూపులమనే మాటను వినడానికైనా వారెన్నడూ నోచుకోలేదు. “నీచాతినీచుడిలో కూడా ఆత్మ ఉంది. అది అమృతం, పరమ పవిత్రం, సర్వశక్తిమంతం, సర్వవ్యాపకమైనది” అని వారికి ఆత్మను గురించి చెప్పండి. వారికి ఆత్మవిశ్వాసాన్ని ప్రసాదించండి. ❖



మూలం: శ్రీ రామకృష్ణ ప్రభ - ఫిబ్రవరి 2014

అ ప్ప లు

చేయడం - తీర్చడం

ర చ న :

మునిమాణిక్యం నరసింహారావు

1. అప్పు అంటే....

మనకు ఏదో అవసరమై కలిగినపుడు ఇనుగుపొరుగు వారి దగ్గర నుంచి గాని, గ్రామస్థుల దగ్గర నుంచి గాని, పొరుగువారి వారి దగ్గరనుంచి గాని, లేక ఒక బ్యాంకిలాంటి సంస్థలోగాని మళ్ళీ ఇస్తామనే భ్రమపెట్టి, తీసుకొనిన ధనమునకు గాని ధనేతరమునకు గాని అప్పు అని పేరు.

అప్పులు తీసుకొనే ఆచారము చాలా పురాతన మైనది. ఎప్పటినుంచో ఈ ఆచారము మన దేశంలోనే కాక ఇతర దేశాలలో కూడా ఉన్నది.

షేక్స్పియరు నాటకాలలో ఈ అప్పుల వ్యవహారం కొంత కనిపిస్తుంది. మర్చ్బంటు ఆఫ్ వెన్నిసు అనే నాటకంలో యాంట్‌నియా అనే వర్తకుడు మైలాక్ అనే వడ్డీ వర్తకుని వద్ద ఒక పెద్ద మొత్తమును అప్పుగా పుచ్చుకొంటాడు. కథఅంతా ఆ విషయాన్ని ఆయించుకొని ఉన్నది. షేక్స్పియరు కాలంనాటికి అప్పులు పుచ్చుకొనడమూ, తీర్చడమూ అనే వ్యవహారము జరుగుతూ ఉండేది.

హరిశ్చంద్రుడు విశ్వామిత్రునికి యాగం చేయడానికి డబ్బు ఇస్తాడు. ఆ మునిచంద్రుడు ఆ సొమ్మంతా మళ్ళీ ఆ మహారాజు చేతిలోనే పెట్టి “ఉంచు. కావలసినప్పుడు వచ్చి తీసుకుపోతాను” అంటాడు.

ఆ తరువాత మరోసందర్భంలో ఆ హరిశ్చంద్రుడు ఆ మునీశ్వరునకే తన రాజ్యం అంతా ధారపోస్తాడు. రాజ్యం పుచ్చుకొని విశ్వామిత్రుడు ఆ దాచిపెట్టిన డబ్బు తెమ్మంటాడు. ఈ కథ అందరికీ తెలిసిందేకదా! ఆ కథఅంతా మనకు అక్కరలేదు. అందులో హరిశ్చంద్రుడు విశ్వామిత్రునకు బాకీపడి అది తీర్చడానికి నానా అవస్థలు పడతాడు. ఇంతకూ మనకు కావలసిన విషయము ఏమిటి అంటే, అప్పులు పుచ్చుకోవడమూ తీర్చడమూ అనే వ్యాపారము బహుపురాతనమైనదీ అని!

పురాణాలలోనుంచి ఇంకా ఎన్నో కథలు వివరించి ఈ అప్పులు చేయడమూ తీర్చడమూ అనేది ఎలా కాలంనుంచీ వస్తుఉన్న సాంఘిక వ్యాపారమని సూచించగలను. కాని అది అనవసరమని తలచి ఆ యం వదిలేస్తున్నాను.

2. అరుణం భాగ్యముచ్చత్

అప్పుచేసేవాడికి ఉండవలసిన మనస్తత్వము ఇది అన్న విషయం తీసుకుందాం. మేకోస్వి “నైదర్ ఎ బారోయర్ నార్ ఎ లెండర్ బి”

(Neither a borrower nor a lender be) అన్నాడని, అప్పులు చేయడము మంచిది కాదని కొందరు అంటారు. అది సరియైన అభిప్రాయముకాదు. ప్రాజ్ఞుడు అనవలసిన మాటా కాదు!

అప్పులు చేయనివారు ఎవరైనా ఉన్నారా అని మొదట ప్రశ్న వేసుకోవాలి. ఎవరూ లేరు. అని జవాబు వస్తుంది. దానితో మనకు అప్పులు చేయడము అనే వ్యాపారము ఎడల ఆసక్తి పుట్టుకొస్తుంది. వేదంలో కూడా, “ఋణంకృత్వా” అని ఉన్నది.

పెద్దవాళ్లు అనగా ధనవంతులు పెద్ద మొత్తాలు అప్పుగా తెస్తారు. బక్కవాళ్లు చిన్న మొత్తాలు తెస్తారు. అంతే తేడా.

అప్పులు తేవటానికి మనకు అడ్డువచ్చే రెండో విషయము ఏమిటీ అంటే, ఇల్లాగ అప్పులు చేస్తున్నాము గదా ఇవి ఎల్లాగ తీర్చడమూ అని దిగులుపడడము.

అల్లాంటి భావాన్ని ఎప్పుడూ రానీయకూడదు. అప్పులు ఎల్లాగ తీరుస్తామా అనే దిగులు ఏమాత్రమూ పెట్టుకోకూడదు. ఆ దిగులు పెట్టుకుంటే అసలు అప్పులు చేయలేము. అందుకని అల్లాంటి భావముకాని, తీరానికి సన్నిహితమైన భావమును గాని ఏదీ రానీయకుండా అప్పులుచేసి పారెయ్యడమే ప్రాజ్ఞుడూ, దూరదృష్టి కలవాడూ, ముఖ్యంగా బ్రతక నేర్చిన వాడూ చేయ

వలసివచ్చింది. అల్లాంటి భావాలు మంచివి కావు కాబట్టే వాటికి “వ్యభిచారీ భావా” అని పేరు పెట్టారు మనవాళ్లు.

అప్పులు చేయడము తప్పు ఎప్పటికీ కాదు. మన ప్రభుత్వమే అప్పుజేస్తున్నది. దానికి “జాతీయ ఋణం” అని పేరు. అది కోట్లకు కోట్లకు పెరిగిపోయినా ప్రభుత్వం వారు ఏమాత్రం దిగులు పడరు. అల్లాంటప్పుడు ఏ నాలుగువేలలో పదివేలలో అప్పు ఉన్నదని దిగులు పడడము మన తెలివి తక్కువ తనమేకాని, మరొకటి కాదు.

అప్పు అనేది ఒక విధమైన ఆస్తి అని తెలిస్తే అప్పుడు అప్పు చేయడానికి ఇంకా ఎక్కువ ధైర్యం కలుగుతుంది.

ఇల్లు, పొలము, స్వాక్షరీలలో షేర్లు మొదలైన అనేక రూపాలలో ఆస్తి ఉండవచ్చు. ఆస్తి ఉండదగిన రూపాలలో అప్పు ఒకటి.

ఒకడికి అప్పు పుట్టిందీ అంటే ఆ అప్పు వెనకాల ఆస్తి ఉన్నట్లే లెక్క.

ఆస్తి లేనివాడికి ఎవరూ అప్పియ్యరు. వాడి కేమండీ ! కాకిచేత కబురంపించి వేయి, రెండు వేలూ చేబదులుగా తెప్పించగలడు అని గొప్పగా చెబుతారు.

అప్పు అడగటానికి కొంతమంది ఎంతో సిగ్గు పడతారు. ఆ మానసిక దౌర్బల్యము ముందు పోగొట్టు

కోవాలె. సిగ్గు భిడియమూ ఉంటే ఎవరూ బాగుపడరు. సిగ్గు అనేది పెట్టుకుంటే ఈ సినిమావాళ్ళు అంతా ఇల్లాగ అప్పులు చేయగలిగ్గ వారేనా! ఛా, ఛా ఆ దుర్గుణం పోతేనేగాని మనం ప్రపంచంలో తల ఎత్తుకొని తిరగలేము.

ఇంకొక ముఖ్య విషయము ఏమిటీ అంటే అప్పు ఎల్లాగ తీరుస్తామా అన్న వెధవ ఆలోచన ఎప్పుడూ రాకూడదు. ఎంత వద్దనుకొన్నా ఎంత నెట్టివేసినా అల్లాంటి ఆలోచన ఒకప్పుడు మనస్సులో ప్రవేశించి కొంచెం బాధ పెడుతూ ఉంటుంది. అది ఒక విధమైన జబ్బు. ఆ జబ్బు పోవడానికి కొన్ని ఆరోగ్య సూత్రాలు చెబుతాను. వీటి ప్రకారము నడుచుకొంటే క్రమేపి ఆ రోగం కుదిరి మనిషి ఆరోగ్యవంతుడు కాక తప్పదు.

అప్పులు పెరిగిపోతున్నవి, ఈ అప్పులు ఎల్లా తీరుతవి, అన్న ఆలోచన వస్తే భయం వేస్తుంది. ఒక్కొక్కప్పుడు గుండె గుబుక్కు మంటుంది. ఇదే ఈ భయంకరమైన వ్యాధికి ప్రారంభదశ అని గుర్తించ వలసి ఉన్నది.

ఈ జాడ్యం వచ్చిన తరువాత ప్రథమదశలో నాడి “లాన్సక” పిట్టవలె నడుస్తుందనీ, ఆ తరువాత పావురము వలెనూ, ఊరపిచ్చుక వలెనూ, లకుముకి పిట్ట

వలెనూ నడుస్తుందనీ “తోలంబ రాజ్యంలో” చెప్పి
నాడు.

మొదటనే ఈ రోగానికి చికిత్స ప్రారంభం చేయక
అశ్రద్ధ చేశామా అంటే అది తీవ్రమైన, సులభంగా
నయము చేయడానికి వీలుకానిదై కూర్చుంటుంది.
అన్నం సహించక పోవడమూ ఏమీ తోచకపోవడమూ
ఏదో దిగులుగా ఉండడమూ మొదలైన దుర్గుణాలు
క్రమంగా కనపడి చివరకు ఉన్నాదంలోకి దింపవచ్చు.

అందుకని మొదట్లోనే తగిన చికిత్స ప్రారంభం
చాలె. ఎట్లాగు అనేది ప్రశ్న. ఇది మనస్సుకు సంబం
ధించిన వ్యాధి కాబట్టి దీనిని మానసిక వ్యాపారంవల్లనే
కుదర్చవలె.

లోపలనుంచి ఎవరికీ వినపడని గొంతుకతో
ఎవరో చెబుతూ ఉంటారు. “నీకు అప్పులు ఎక్కువై
పోతున్నవిరా అబ్బాయి జాగ్రత్త” అని.

ఆ విధంగా చెబుతూ ఉంటే ఆ కనపడని మనిషికి
నీవు ఎప్పటికప్పుడు ఏవో తగిన సమాధానాలు చెప్పుతూ
నోరు మూయించవలె

ఆ ప్రశ్నలు ఎట్లాగ ఉంటవో సమాధానాలు
ఎట్లాగ ఉండవలయునో తెలిసేందుకు ఈ క్రింద అల్లాంటి
సంభాషణ ఒకటి ఇచ్చినాను.

అప్పుడు అంతరాత్మ కాస్త తగ్గి “వద్దురా బాబూ ఊరుకో. ఇబ్బందులలో పడతావు!” అని చెపుతుంది.

“పడితే పడ్డాను. ప్రస్తుతం ఉన్న ఇబ్బందులు గడిస్తే తరువాత వచ్చే ఇబ్బందుల సంగతి ఆలోచించు కోవచ్చు. అయినా నీవు ఇటువంటి మాటలు చెప్పకు. నా అప్పులు ఎట్లా తీరుస్తానో నీకు అసలు చెప్పను. అంతగా తీర్చలేకపోతే ఎగగొడతాను”

“అప్రతిష్టరా బాబూ!” అంటుంది అంతరాత్మ.

“ఆఁ ఏమీలేదు. ఎంతమంది దినాలా తీయ డములేదు. అందులో నేనొకడిని అవుతాను”.

“వద్దు నా మాట విను” అంటుంది మళ్ళీ.

“నీ మాటలు వినును. నీ మాటలు విని శాగు పడ్డది ఎవరూలేరు. నీవు నోరుమూసుకో నా ఇష్టం వచ్చి నట్లు అప్పులుచేసి దర్జాగా హాయిగా సుఖంగా జీవిస్తావు. ఆ అప్పులు తీర్చే విధానం దేవుడే చూపిస్తాడు. నాకు పోసినవాడు నీరు పోయక మాన్తాడా?”

“వద్దు”

“నోరు ముయ్”

ఈ విధంగా అంతరాత్మచెప్పే మాటలకు ఎప్పటి కప్పుడు తగిన సమాధానం చెపుతూ ఉండవలె. ఆ చెప్పు

డము గట్టిగా చెప్పవలె. ఏడావులే నోరు మూసుకో. అన్న ధోరణిలో చెప్పుకుప్పువాలె. ఇల్లగా చెప్పుకో పోగాపోగా ఆ అంతరాత్మ అనేది చచ్చి ఊరుకొంటుంది.

సిగ్గును విడిచివేయడమూ, అంతరాత్మను చంపి వేయడమూ అనే ఈ రెండు పనులు జరిగేటప్పటికి మనుష్యునికి అప్పులు చేయడానికి కావలసిన ఉత్సాహము, మానసిక దారుఢ్యమూ పస్తవి.

ఒకవేళ మనస్సు ఇంకా పీకుతున్నట్లయితే ఇంకొక పని చేయవలసి ఉంటుంది. అది ఏమిటో అంటే నీలో ఉండే సృజనశక్తిని మేల్కొలుపువలె.

అది ఎట్లాగూ అంటే నీకు నీవే ధైర్యం చెప్పుకోవాలె. నీలో ఉండే మహత్తరమైన ఈ శక్తికి చైతన్యం ~~వలె~~ జేయాలంటే ఈక్రింది విధంగా చెప్పుకోవాలె. గట్టిగా మనస్సునకు నాటేలాగున చెప్పుకోవాలె.

“అప్పులు చేస్తున్నానూ ! ఏమి చేస్తే ? ఎందుకు చేయడము లేదు ! నేనూ చేస్తాను.”

తీర్చడము ఎట్లాగు అనేదేగా ప్రశ్న ! మరేమీ ఫరవాలేదు. తీర్చే శక్తి భగవంతుడే ఇస్తాడు.

ఆ రామదాసు అప్పులు ఎవరు తీర్చారు ? చచ్చి నట్లు వాళ్లే తీర్చుకున్నారు. ఆ రామలక్ష్మణులు బండ్లలో తులవేషంలో మరీ వచ్చి అణ్ణాపె సలతో అప్పులంతా తీర్చినారా లేదా !

“అయితే రామదాసు భక్తుడు, నీవే భక్తుడివి? అంటావు. అంతేగదా నీవు అనడము!”

“నేనూభక్తుణ్ణి ఎందుకుకాదూ? నేనూభక్తుణ్ణి! ఇదివరలో ఏమోగాని ఇప్పుడు మంచి భక్తుణ్ణిఅయినాను. నా అప్పలన్నీ భగవంతుడే తీరుస్తాడు అని నమ్మకం కుదిరినకొద్దీ నాకు భక్తి ఎక్కువఅవుతున్నది.”

భగవద్గీతలో కూడా ఈ చేసేపనియొక్క ఫలితం ఏమిటీ అని ఎప్పుడూ ఆలోచించకూడదు అన్నాడు!

అప్పులు చేయడముకూడా ఒక పనే కాబట్టి, ఆ పనియొక్క ఫలితాన్ని గూర్చి మనము ఆలోచించ కూడదు. చేసేసి కృష్ణార్పణం అంటిమామిగతా వ్యవహారం అంతా ఆ కృష్ణపరమాత్ముడే చూచుకొంటాడు. కాబట్టి భగవంతునిమీద భారంవేసి మన పని మనము చేసుకుపోవడమే కర్తవ్యము

నేను ఏమైనా దొంగతనం చేస్తున్నానా, ఒకరి కొంప కూలుస్తున్నానా? అటువంటిది ఏమీలేదే! నేనెందుకూ భయపడడము!

కొంప గడవక, వచ్చిన సుపాదన చాలక ఈ జీవితము ఏదో కాస్త ఆనందంగా గడవటానికి అప్పులు చేస్తున్నాను. ఇది తప్పు ఏమాత్రమూ కానేరదు.

భుద్దిపోటులు చేసేవాళ్ళు చేస్తున్నారు! ఇతరులను సోపించి ధనం ఆర్జించేవాళ్ళు ఆర్జిస్తున్నారు!

చీకటి బజార్లలో వస్తువులు అమ్మి మేడలు కట్టించేవాళ్ళు. కట్టిస్తూనే ఉన్నారు! అవన్నీ బాగున్నవి! భగవంతుడు హర్షిస్తున్నాడు! ఎటొచ్చీ నేను అప్పులు చేయడము తప్పు అయిందా? చాలుగాని ఇక ఊరుకో. ఇటువంటి ఆలోచనలు పెట్టుకొని జీవితము పాడుజేసుకోకురా అబ్బాయి.”

ఈ విధంగా అనేక విధాలుగా నీకు నీవు ధైర్యం చెప్పుకోవాలె. నీవు అప్పులు చేయడము అవసరమనీ, అందులో తప్పు ఏమాత్రమూ లేదనీ, అనేకమైన కారణాలు చూపి నీ మనస్సును దిట్టపరచుకో. ఇంకా ఇల్లాగ అనుకో:

“అప్పులు తీర్చలేనే అనుకొందాము. తీర్చలేక పోతేమిట పుట్టి మునిగిందె. ఇంకొకరి దగ్గర ఉండవలసిన సొమ్ము నా దగ్గర ఉన్నది. ఉంటే ఏమి?

మద్ది సుదర్శనంగారి దగ్గర ఉండవలసిన సొమ్ము, మద్దాలి శేషగిరిరావుగారి దగ్గర ఉంటే జాతికి వచ్చిన నష్టం ఏమిటి? దేశానికి వచ్చిన నష్టం ఏమిటి?

అల్లాగ చేస్తే చట్టవిరుద్ధమనీ, ప్రభుత్వం ఊరుకోదనీ అంటావు. ఆ మాట నిజమే! అయితే అది వేరేసంగతి.

నైతికదృష్ట్యా ఈ కార్యము తప్పులేదు అని నేను అంటున్నాను. ఈ విషయంలో నేను చేసిన పనికి భగవంతునికి ఏమీ కోపంరాదు.

ప్రభుత్వానికి కోపం వస్తుందనీ, అల్లాగ అప్పులు చేసి ఎగగొట్టినవారిని ప్రభుత్వం శిక్షిస్తుందనీ అంటే, ఆ మాట నేను కాదనను. ప్రభుత్వానికి చిక్కకుండానూ, శిక్ష పడకుండానూ నేను చూచుకొంటాను.

అయితే ఇల్లాగ అప్పులుచేసి వాటిని తీర్చక పోవడము సంఘానికి ద్రోహము చెయ్యడము అని ఎవరైనా అంటే అనవచ్చు. ఇది సాంఘిక క్షేమానికి విరుద్ధము ఏమాత్రమూ కాదని నేను గట్టిగా చెప్పగలను. ఎందుకూ అంటే ఆ భాగ్యవంతుడు ధనాన్ని సద్వినియోగం చేయక ఊరికే దాచిపెట్టి ఉంచుతున్నాడు నేను దానిని సద్వినియోగం చేస్తున్నాను. ఆర్థికశాస్త్ర వేత్త ఎవ్వరైనా సరే నేను చేసిననే మంచిదని అంగీకరించక మానడు.

ఆర్థికశాస్త్రవేత్త అంటే ఎవరూ అని ప్రశ్న వస్తుంది. ఎవరైతే తాను దరిద్రంలో ఉండి, ఇతరులకు డబ్బు చేసుకొనే ఉపాయాలు చెబుతూ ఉంటానో అతడేనిజమైన ఆర్థికశాస్త్రవేత్త. ఆ విషయం వదిలేద్దాం.

ఇంతకూ ధనము సద్వినియోగం కావడము మంచిదీ అంటున్నాను. కొండలపై పడ్డ వర్షము పంట భూములకు చేరినపుడే అది సద్వినియోగమైనట్లు! కృష్ణానై న వాని దగ్గర చేరిన ధనం సద్వినియోగం వద్దకు చేరినపుడే భగవంతుడు సంతోషిస్తాడు.

“ఎందుకొచ్చిన తన్జనభన్జన ఇది. ‘మనసా వద్దిక
నాదు మాట వినుమా, చుర్యాద కాపాడుమా, - అట్టే
వాదించక పడిఉండు, నీకూ మంచిది-నాకూ మంచిది.

పైన వివరించిన తెలుగున అనేకవిధాలుగా ఆత్మ
బోధన చేసుకొనడము వలన మనిషి తన శక్తిలో తాను
నమ్మకము కలవాడై ఎంత కష్టసాధ్యమైన పనిని అయినా
చేయడానికి సమర్థుడు అవుతాడు.

ఇంతకూ సంశయనివృత్తి కావాలి. నీవు చేయ
దలచుకొన్న కార్యమునందు నీకుపూరి అయిన నమ్మకం
కుదరవలె. సంశయాత్ముడు ఏ పని చేయలేనివాడై వినా
శం సొందుతాడు.

పైన సూచించిన పథముగానూ, ఇంకా అనేక
రీతులుగానూ మనస్సును బలపరచవలసి ఉన్నది.

ఆ తరువాత సంశయము లేనట్టి మనస్సుతో,
విశ్వాసంతో, ఉత్సాహంతో అప్పులు చేయటం అనే
కార్యక్రమములోనికి దిగవలెను.

ఇంతవరకు వినరింపబడిన కార్యక్రమమువలన
అప్పులు చేయడానికి కావలసిన మనోదార్థ్యము
మాత్రము లభిస్తుంది. అంతమాత్రముచేత నీకు తెలియ
వలసింది అంతా తెలిసింది అనుకొని ఎవరినైనా అప్పు
అడిగానా దెబ్బతింటావు. అప్పుకొట్టకై బయలుదేరే
ముందు చేయవలసిన కృషి చాలా ఉన్నది. ఆవిషయమై
తరువాత ప్రకరణములో చెప్పబడును.

3. కృషి

ఏదైనా ఒక పని ఫలించవలయునూ అంటే కొంత కృషి అవసరము. కృషి లేకుండా ఏవ్యవసాయమూ ఫలోన్ముఖం కాదు. భూమిని దున్ని పదునుచేసిన తరువాతనే విత్తనాలు వేస్తే పంట పండుతుంది. అల్లాగే అప్పులు చేయడానికి కూడానేను వినరింపబోయే కృషి ఎంతైనా అవసరము. దాని తరువాత ఈశ్వరుని కృప కూడా కావాలి.

ఒక్క పరమశ్రహస్యం ఏమిటీ అంటేకాస్త ఉన్నవాడికే అప్పు పుడుతుంది. కాని లేని వాడికి దమ్మిడి పుట్టదు.

ఉన్నవాడికి అప్పు చేయవలసిన అగత్యం ఏమీ వచ్చిందీ అన్నప్రశ్న రాదు. సమయానికి సొమ్ము అందక పోవడమువలనా, ఉన్న డబ్బంతా ఏవర్తకంలోనో పెట్టడము చేతా సాధారణంగా ధనవంతులు కూడా అప్పులు చేయవలసి వస్తుంది.

మనము అప్పులు పుట్టించాలన్నా సరిగ్గా ఆ కారణాలవల్లనే పుట్టించాలి గాని మరో కారణము వలన పుట్టించడము సాధ్యం కాదు.

“ఇతడు ఉన్నవాడే! ఏదో ఇబ్బంది వచ్చి అడుగు తున్నాడు. చేతికి డబ్బు అందడము తోటే ఇట్టే ఇచ్చి

వేస్తాడు. పేచీమనిషి కాదు. చాలా పెద్దమనిషి.” అని ఊళ్లోనా శృంతా మనలను గురించి అనుకొన్నపుడే మనకు అప్పు పుడుతుంది. కాని మన నిజస్థితి తెలిస్తే మెడమీద తల ఉన్నవారు ఎవ్వరూ దమ్మిడీ ఇయ్యరు.

ఈ విధంగా మనలను గురించి అనుకొనేలాగున చేయడమే, అప్పుకు బయలుదేరబోయేముందు మనము చేయవలసిన కృషి. ఈ లక్ష్యాన్ని సాధించడానికి కొన్ని మార్గాలు ఇక్కడ వివరిస్తున్నాను.

మొదటి విషయం : మనము ఎప్పుడూ మంచి విలువగల బట్టలు వేసుకొని తిరగవలె. రెండు జతలుంటే ఎప్పుడూ మంచి బట్టలతోనే కనపడవచ్చు. ఆ బట్టలు బయటికి వచ్చే సమయంలో ధరించి తదితర సమయాల్లో వేసుకుంటున్నప్పుడు కట్టుకొని కాలక్షేపం చేయవచ్చు. మనము ఇల్లాగ విలువగల బట్టలు ధరించడము చూచి ఇతరులు మనఎడల సద్భావం కలవాగు అగుటకు అవకాశం ఉన్నది.

రెండో విషయం : మనము మాట్లాడే మాటలలో దైన్యాన్ని పిరికితనాన్ని ఎప్పుడూ ప్రదర్శించకూడదు. బోలెడు డబ్బుపోసి నీవు నైజాం రాష్ట్రంలో బోదన్ లో పొలాలు కొన్నావనీ, కోయంబత్తూరులో కొబ్బరిపీచు పరిశ్రమలో నీకు చాలా విలువగల షేర్లు ఉన్నవనీ, కలకత్తా పంచదార ఫాక్టరీలో ఒక పెద్దమొత్తం పెట్టు

బడి పెట్టినావనీ అందరూ అనుకొనేలాగున చేయడమే నీవు చేయవలసిన మొదటిపని.

ఒకరిద్దరు మంచి స్నేహితులను ఒక శుభదినాన నీవు కాఫీహోటలుకు తీసికొనివెళ్ళి, మాటలసందర్భంలో పై విషయాలు జారవిడిచి, మళ్ళీ ఎవరితోనూ అనభూ కండి అని అంటివా ఆ విషయాలు ఆనోట ఆనోట పడి బ్రహ్మాండమైన వదంతులు అయి ఊరంతా పాకి పోతవి.

మధ్య మధ్య నీవు ఏవూరో వెళ్ళి ఒక వ రం రోజులు కనపడకుండా ఉంటూఉండు. బోదన్ లో పొలాలు చూచుకొంటానికి వెళ్లావనీ, కొయంబత్తూరులో కొబ్బరి పీచు పరిశ్రమలో పేర్లు అమ్మజూపడానికి వెళ్లా వనీ రకరకాల వదంతులు సాధారణంగా వాటంతట అవే పుడతవి. పుట్టకపోతే పుట్టించాలె. దానితో నీ పలుకు బడి పెరుగుతుంది. నీవు ధనవంతుడవు అయినట్లు అంతా అనుకొని తీరుతారు.

నీవు మళ్ళీ వచ్చిన తరువాత ఎవరైనా, “వారం రోజులనుంచి కనిపించడము లేదు. ఎక్కడకు వెళ్లా రండీ?” అని అడిగితే నీవు ఏదో విసుగును ప్రదర్శించి, “ఏమిటోనండి, ఆబోదన్ లో పొలాలు చౌకగా ఉన్నవి. చెరుకు పండుతుంది అని చెబితే ఏదో ఓ పదివేలు పెట్టి కొనిపారేసి ఉంచితే ఎందుకై నా మంచిది గదా, ఈ

సంవత్సరము కాకపోతే ఇంకో సంవత్సరమైనా పండవా అనుకొన్నాను. కాని ఏమంత లాభంగా లేవు” అను. ఈ మాటలు అని చప్పరించి ఊరుకో. అంటే పదివేల కర్చు నీకు ఒకలెక్కలోనిది కాదని వాళ్ళంతా అనుకొనేటట్లు ఉండాలె! అదీ ఆ చప్పరింపులోని ధ్వని!!

ఈ మాటలు విని అవతలవాడు ఆశ్చర్య పడి రెండు కళ్ళూ పెద్దవిచేసి చూచి నీయందు గౌరవ భావంతోనూ, వినయంతోనూ ఏవో ప్రశంసా వాక్యాలు పలుకక మానడు. నీవు పదివేలు వెచ్చించడము ఏమీ గొప్ప విషయముగానీ, మెచ్చుకోదగిన విషయము గానీ కానట్లు మరొకసారి చప్పరించి ఊరుకో.

ఆ కోయంబత్తూరు పీచుసంగతి అడిగితే, “ఆ పేర్లు అమ్మాలనే అనుకొన్నాను. కాని నూటికి పది చొప్పున లాభాలు ఇస్తున్నారు. సంవత్సరాని ఓ రెండు వేలు అలాగ్గా వస్తున్నవి. ఇప్పుడు అమ్మకపోతేనేం? ఏమంటారు?” అను. అవతలవాడు “నిజమే లెండి” అంటాడు. దాంతో నీకు బోదన్ లో పొలాలు, కోయంబత్తూరు పీచుపరిశ్రమలో పేర్లు దక్కినవన్నమాటె.

ఈ కీర్తి నీకు వచ్చిన తరువాత దండయాత్రకు చాలవరకు అన్నీ సిద్ధమైనట్లే నీవు భావించవచ్చు.

ప్రజలకు ఇష్టుడవైన నీపేరు అందరి నోళ్ళలోనూ పడేలాగున చూచుకో. దీనికి ఆట్టే కష్టపడనక్కరలేదు. కవులకు సన్మానం చేస్తానని చందాలు పోగుచెయ్యి.

ఇటువంటివిషయాలలో నిన్ను ఎవ్వరూ తెక్క అడగరు. కాని నీవు మటుకు సభలో వసూలు అయిన మొత్తం నూటయాభై రూపాయల ఆరు అణాలున్నూ దానికి గాను కర్చుఅయిన మొత్తం నూటఎనభై తొమ్మిది రూపాయల రెండు అణాలున్నూ అయినట్లు చదివి విని పించు. అణాలలో ఆదా రూపాయలలో అప్పు చూపించు. నీకు దీని వల్ల ప్రజాసేవకుడనే కీర్తి వస్తుంది, పిల్లలకుఓ సంవత్సరం దాకా మళ్ళీ బట్టలు కొనవలసిన అవసరమూ ఉండదు.

ప్రతివాడినీ చిరునవ్వుతో పలుకరించు. కాని ఎవ్వరితోనూ చాలాసేపు మాట్లాడుతూ కూర్చోవద్దు. నీవు ఎప్పుడూ ఏదో ప్రజాహిత కార్యాలలో నిమగ్నుడనై ఉంటావు కాబట్టి నీకు తీరిక అనేది ఉండదు. తెలిసిందా?

ఉళ్ళోఉన్న ధనవంతులతో పరిచయం చేసుకో. ఓట్ల హడావుడి వస్తే, ఎవరి పక్షమో ఒకరి పక్షము అవలంబించు. గెలుస్తాడు అని తోస్తేనే వాడి పక్షంచేరి పనిచెయ్యి. ఆ సమయంలో డబ్బుకు కక్కుర్తి పడకూడదు. దమ్మిడీ పుచ్చుకోకుండా పనిచెయ్యి. డబ్బు పుచ్చుకొనే సమయం ముందు వస్తుంది.

ఇంకో రహస్యం ఎమిటీ అంటే అధికారుల ప్రాపకం ఉంటే అది ఎన్నో విధాల పనికొస్తుంది. తహ సీల్ దారు గారింట్లో ఆయన తండ్రి తద్దినం ఎప్పుడో

కనుకొని శ్రాహ్మణులనూ వంట మనుష్యులనూ, అందరినీ కుదిర్చి పెట్టు. నిన్ను ఎవ్వరూ ఏమీ అనరు. “అక్కయ్యా” అంటూ యకాయకినీ వంటయింటి లోనికి వెళ్ళు. చేతనైన సాహాయ్యం చెయ్యి. తహసీల్దారుగారి భార్య అక్కయ్య అయితే డెప్యూటీ కలెక్టరుగారి భార్య పిన్ని అని తెలుస్తూనే ఉండే, రెండూ రెండూ నాలుగై నట్లు! ఇంకేం పిన్నిగారికి ఏదో సాయము చెయ్యి. ఊరికే వారింట్లోకి వెళ్ళి వస్తూవుంటేనే చాలు నయ్యా నీకు బోలెడంత గౌరవం లభిస్తుంది. ఎవరింటికి పోయినా వాళ్ళ పిల్లలను ఎత్తుకొని మద్దాడి వస్తూండు.

అయిందా. ఇంకొక పనిచేయాలె. ఏమిటీ అంటే, నీవు దైవభక్తి కలవాడవు అని ప్రజలంతా అనుకోవాలె. కని వారాలలో పీల్చే తే భజనలు ప్రారంభించు. ఆదివారానాడు కొబ్బరి పచ్చడి చేయించుకోవచ్చు.

ఇట్లాగే నీవు దైవభక్తి కలవాడవనీ, ఆడినమాట తప్ప ఎరుగననీ, అధికారులతో పలుకుబడి కలవాడవనీ ఎప్పుడైతే అందరూ అనుకొంటున్నట్లు నీకు తెలుస్తుందో అప్పుడు నీవు కృతార్థుడవై నట్లు భావించు.

అప్పులు చేయడానికి అప్పటికి తగిన సమయము వచ్చిందన్నమాట!

ఇంకోపని కూడా చేస్తే మరీమంచిది. ఇద్దరు ముగ్గురు వ్యక్తులు, వాళ్లు ఎవరైనా సరే, నీ పేర ప్రామి

సరీ నోట్లు వ్రాసిఇవ్వాలె. వాటివలన చాలా ప్రయోజనం ఉంది.

నీవు ఎవరితోనైనా మాట్లాడు తున్నప్పుడు, ఎప్పుడో ఈ సంగతి ఎత్తు.

“చూశారా ఆ పురుషోత్తం నాకు యాభై రూపాయలు ఇవ్వాలె. రామయ్యగారు వందరూపాయలు ఇయ్యాలె. నోట్లు వ్రాయించి ఉంచుకొన్నానన్నమాటే గాని ఎందుకండి ఇవి! వెధవ వందకూ రెండు వందలకూ కోర్టుకు ఎక్కుతానండీ!” అని అంటూ నీ ఔదార్యాన్ని ప్రకటిస్తూ ఉండు.

ఇవన్నీ జరిగిన తరువాత నీ స్థితి ఏ మెట్టులో ఉన్నదీ గుర్తించినావా? నీ డబ్బు అంతా నైజామాబాద్ పొలాల మీద పెట్టావు. ఇబ్బందిలో ఉన్న వాళ్ళకు నీవు అప్పులు యిస్తే వాళ్లు తిరిగి ఇయ్యలేదు. అందుకని నీకు కాస్త డబ్బు అవసరం కలగడము ఏమీ విషరీతంగా కనబడదు ఎవ్వరికీ. సత్పురుషుడవనే కీర్తి నీకు ఉండనే ఉండే. ఆ స్థితిలో నీవు అప్పు అడగవలె గాని ఎవరు ఇయ్యకుండా ఉంటారు! పైగా నీవు అధికారులతో సేహంకూడా సంపాదిస్తావి. ఏవేళటప్పుడు ఏమి పని వస్తుందో నీతో! అల్లాంటప్పుడు ఏదో ఒక మండా, యాభై నీవు అడిగితే లేదని అంటానికి ఎవ్వరికీ మనస్కరించదు. ఎక్కడైనా తెచ్చి అయినా సరే నీకు ఇస్తారు.

4. ఎవరిని, ఎప్పుడు, ఎట్లా....

అప్పులు చేయడానికి ఉపక్రమించే ముందు చేయవలసిన కృషినంతా వివరించానుకదా. ఇక ఎవరిని అప్పు అడగాలె? ఎప్పుడు, ఎట్లా? అడుగవలె అనే విషయాన్ని గురించి ఈ ప్రకరణంలో చెబుతాను.

పైనజెప్పిన విధంగా సలఘంలో పేరు ప్రతిష్ఠలు సంపాదించిన వ్యక్తికి మొదట్లో కొంచెం పెద్ద మొత్తాలే అప్పు పట్టడము అంత అసాధ్యము కాదు.

ఒక్క సంగతి గమనించవలసి ఉన్నది. డబ్బు అవసరమైనపుడే అప్పుకని బయలుదేరడము, చేతులు కాలిన తరువాత ఆకులు పట్టుకొన్నట్లు అవుతుంది. కనుక కొంచెం ముందుగానే జాగ్రత్తపడాలి, అప్పుఇచ్చే స్వభావం గల వాళ్ళు ఏవరో, దమ్మిడి చెయ్యి జార నివ్వనివ ల్లేవరో ముందుగానే కనుక్కుని ఉంచుకోవాలె.

అదీగాక ఎవరిని ఏ సమయాన అడగవలసిందీ కూడా ముందు నిర్ణయించుకోవాలి. జూలై నెలలో ఈయీ పెద్దమనుష్యులను అడుగుదాము, అగస్టులో వీరిని అడుగుదాము అని ఒక లిస్టు వ్రాసి ఉంచుకొనడము మంచిది.

అవసరము వచ్చినపుడే అప్పుకై బయలుదేరుతారు కొందరు. అది బొత్తిగా తెలివితక్కువ పని. మనకు అవసరమైనపుడు అవతల పెద్దమనిషి ఇస్తాడన్న

నమ్మకం ఏముంది! అవసరమున్నా లేకపోయినా అప్పు తెచ్చి ఉంచుకోవడము తెలివైనపని... అవసరం రాగానే అప్పుగా తెచ్చి ఉంచిన ఆ మొత్తం అక్కరకు వస్తుంది.

ఒకచోట ఒక వందరూపాయలు అప్పు పుట్టగానే ఇంకేం ఇక ఫర్వాలేదు, ఏ అవసరము వచ్చినా గడుపు కొంటానికి ఇది ఉన్నది కదా అని ఊరుకోకూడదు. ఆ అప్పు తెచ్చిన మొత్తం కదిలించకుండా పొట్లం గట్టి పెట్టి అడుగున భద్రంగా పెట్టేసి వెంటనే మళ్ళీ బయలు దేరాలి ఇంకో అప్పుకు. మళ్ళీ అప్పుచేయడము ఎందుకు ఇప్పుడు అనిగాని అనుకొన్నవాడు వట్టి అల్పుడే కాక సంకుచిత దృష్టి కలవాడు. అనికూడా చెప్పవలసి వస్తుంది. ఎందుకంటే ఇవ్వాలి మన జన్మ లగ్నానికి ఏ శుభగ్రహ వీక్షణమో తగిలి అప్పు పుట్టింది. రేపు పుడుతుందని నమ్మకం ఏమిటి! అప్పు పుట్టి గడియలలోనే చేయగలిగినంత అప్పు చేయాలె. దాని తను వాత మనము తన్నుకున్నా దమ్మిడీ పుట్టకపోవచ్చు. కాబట్టి “మేక్ హేవైల్ ది సన్ షైన్సు” అన్నట్లు దీపం ఉండగానే ఇల్లు చక్కబెట్టుకోవాలె.

ఇల్లాగ పెద్ద మొత్తాలు ఒకేసారి అప్పుగా తెచ్చి ఉంచడము వలన లాభం ఏమిటి అంటే ఇందులో ఎవరైనా ఒకరు అప్పుగా తీసుకొన్న మొత్తం తిరిగి ఇయ్యమని అడిగితే చటుక్కున ఆ మొత్తం విసిరి పారేసినట్లు

ఇచ్చివేయవచ్చు. ఇల్లాగ అడగడంతోనే ఇచ్చివేయ
వేయడము మళ్ళీ అతనిదగ్గరనుంచే పెద్ద మొత్తాన్ని
గుంజటానికే నన్నమాట మాత్రము మరచిపోవద్దు!

అప్పు తేవడము రెండో కంటివాడికి తెలియ
కూడదు. కాని అప్పు ఇచ్చివేయడము మాత్రం నలుగు
రికీ తెలిసే పద్ధతిలో ఇచ్చివేయవలె.

ఆ నలుగురూ ఎవరూ అంటే మనకు ముందు
అప్పు ఇయ్యబోయే వాళ్ళు అన్నమాట! నీవు ఏదో
ఇబ్బంది వచ్చి ఓ వంద తీసుకొని మళ్ళీ అడిగించుకో
కుండా ఇచ్చివేస్తున్నట్లు వాళ్ళకు తెలియాలి ఈ పని
సాధించడములో చాలా తెలివితేటలు ఉపయోగించ
డము కూడా చాలా అవసరము.

మనము జూలై నెలలో “వి. ఎల్. నరసింహం”
గారిని రెండు వందలు అప్పుగా ఇమ్మని అడగాలని ప్లాను
వేసుకొని కూర్చున్నాము. అప్పుడు ఏమి చేయాలి
అంటే వారింటికి వెళ్ళి కులాసాగా కబుర్లు చెబుతూ
కూర్చుని చటుక్కున ఏదో జ్ఞాపకం వచ్చినట్లు నటించి
“చూడండి మీ నౌకర్లలో ఎవ్వరు నమ్మకమైనవాడో
వాణ్ణి ఒకసారి పిలవండి, కొంచెం పనుది” అనాలె.
ఎవడో ఒకడు వస్తాడు. ఆ తరువాత నీవు జేబులోనుంచి
నోట్లకట్ట తీసి అందులోనుంచి నూరు రూపాయలనోటు
ఎత్తి నరసింహంగారికే ఇచ్చి, “పురుషోత్తంగారికి ఈ
వందరూపాయలూ అందాలండి. మొన్న ఏదో అవస

రం వచ్చి చేబదులుగా తీసికొన్నాను. ఇవ్వాలి ఇస్తానన్నాను. మీతో మాట్లాడుతూ ఆ విషయం మరచి పోయినాను. చూశారూ ఇస్తానన్న రోజుకు ఇచ్చి వేస్తేనే మాట దక్కుతుంది. ఏమంటారు?” అను. ఆయన “నిజమే ఆ మాట” అంటాడు. నిజమేనని ఆయన ఎప్పుడైతే అన్నాడో అప్పుడే నీయందు ఆయనకు సద్భావం కలిగిందన్నమాట !

పై న వివరించిన కార్యక్రమంలో ప్రతి చిన్న విషయానికీ ప్రాముఖ్యము ఉన్నది. ఆ నౌకరుకు డబ్బు ఆయన చేతే ఇప్పిస్తే, ఆ డబ్బుకు ఆయనే బాధ్యుడు అవుతున్నాడు. ఆయన చేతిమీదుగా ఇచ్చాడుకాబట్టి. నోట్లకట్ట ఎత్తి అందులోనుంచి నూరు రూపాయలనోటు తీయడము చూచినవాళ్ళు నీ దగ్గర చాలా డబ్బు ఉంటూ ఉంటుందనే విషయం గ్రహిస్తారు. ఇస్తానన్న రోజుకు ఇచ్చి నేయడము మంచిది అనడములో నీ సిజాయిటీ తనము, మాట నిలబుకొనే పట్టుదల, సత్యసంధత ఇవ్వని బైటపడతవి.

ఇంకో విషయము ఏమిటీ అంటే ఆ పెద్దమనిషికి డబ్బు ముట్టినట్టు రసీదు తీసికొని రా అని నీవు చస్తే అనకూడదు. ఎందుకూ అంటే అది నీ దర్జాకు తగదు. ఆ పెద్దమనిషి ఒకవేళ డబ్బు ముట్టలేదూ అంటే విచార పడవలసింది ఆ నరసింహంగారు గాని నీవు కాదుగా !

రసీదు అడక్క పోవడములో ఇంకొక సుగుణము ఏమిటీ అంటే నీవు ఇల్లాగ వందా రెండువందలూ చులాగ్గా చేబదుల్లు తెస్తూ మళ్ళీ ఇచ్చేస్తుంటావా అని అవతల వాల్లు విధిగా అనుకొంటారు.

ఇలాగ వ్యవహారం నడుపుకోవాలె. మొదటిరోజు లలో అక్కడ తెచ్చి ఇక్కడా, ఇక్కడ తెచ్చి అక్కడా ఇస్తూ పలుకు బడిని వృద్ధి చేసుకోవాలె. ఎగగొట్టే సంగతి ఇప్పుడుకాదు. తగినంత ఆస్తి కూడిన తరువాత ఆ విషయమై ఆలోచించ వచ్చు. ఈ విషయంలో తొందర ఏమాత్రము కూడదు.

ఈ విధంగా సాగినంత కాలము ఎవ్వరికీ తెలియకుండా వాడిదగ్గరా వీడిదగ్గరా అప్పులు చేసి, కొన్ని తీరుస్తూ, తీర్చినదానికి మళ్ళీ రెండింతలుగా అప్పుచేస్తూ కన్నుమూస్తూ, తెరుస్తూ గడిచినంత కాలము గడిపి, మానకు బోదన్ లో పొలాలు లేవనీ, కోయబత్తూరులో పీచు లేదనీ, తెలిసిన తరువాత చేతులు రెండూ పైకెత్త వచ్చు. అది ఇప్పటి సంగతికాదు! దానికో విధానం ఉన్నది. అదీ చెపుతాను దాని విషయం వచ్చినపుడు.

అయితే ప్రతి ఋణం తీర్చాలని పెట్టుకోకూడదు. తీర్చకుండా కాలం గడపడమే మన ప్రాప్తి. తీర్చడమనేది మళ్ళీ అప్పు దొరికించుకొంటానికే అన్న విషయం ఏక్షణనా మరిచిపోకూడదు. అప్పు ఎప్పుడు అడగ

వలెనో ఇంతవరకు చెప్పినాను. ముఖ్యంగా నేనుచెప్పిన
 రహస్యం ఎమిటే అంటే, అవసరము వచ్చినప్పుడు అప్పుకు
 బయలుదేరకూ అని ! ఇల్లు అంటుకున్న తరువాత బావి
 త్రవ్వడము ఎవ్వరైన ప్రారంభిస్తారటయ్యా ! ముందుగా
 త్రవ్వించి ఉంచుకోవాలె అట్లాగే అప్పులు తెచ్చి ఉంచు
 కోవాలె. ఇటువంటి దాన్నే “ముందు ఆలోచన”
 అంటారు. ఏ విషయంలోనైనా సరే ముందు ఆలోచన
 ఉండకము మనిషి అయిన వాడికి ఉండవలసిన సుగుణా
 లలో ఒకటి అని మా సుబ్రహ్మణ్య శాస్త్రిగారు
 ఎప్పుడూ అంటూఉంటారు. అదిపరమ సత్యం !

ఈ ప్రసంగం ఇంతటితో ఆపేసి అప్పు అడిగే
 పద్ధతులను గురించి తరువాత ప్రకరణంలో ముచ్చటిస్తాను.

5. అప్పు అడిగే పద్ధతులు

ఎవరినైతే అప్పు అడుగ దలచుకున్నావో అత
 నిజో పరిచయం కావడమూ, అతడు నిన్ను గురించి
 సర్భావంకలిగి ఉండేలాగున చేయడమూ ఇవన్నీ అయి
 పోయిన తరువాతనే దండయాత్రకు బయలు దేరాలె.

అప్పు అడగటము అనే కార్యాన్నే దండయాత్ర
 అంటున్నాను. ఈ అప్పును గుంజడములో శాస్త్రియ
 పద్ధతులను వివరిస్తాను.

పిడుగు పద్ధతి అనేది మొదటిది. యుద్ధంలో శత్రుపై న్యం పై న హతాత్తుగా పడ్డట్లు మనము హతాత్తుగా ఋణదాతపై పడి, చాలా తొందరలో ఉన్నట్లు, అనతల కొంపలంటుకు పోవడము వల్ల మాట్లాడడానికి కూడా వ్యవధి లేనట్లు, చూస్తూ “చూడండి, ఓ వందరూపాయలు అన్వంటుగా కావలసి వచ్చింది” అని ఇంకేలా మాట్లాడకుండా చేయి జాపి ఊగుకోవడము ఈ పద్ధతి లక్షణం. అనతల మనిషి ఊపిరి పీల్చుకోటానికి కూడా మనము వ్యవధి నియ్యకూడదు. ఊదర పెట్టాలె.

అయితే ఒకటి. అనతల పెద్దమనిషి తప్పక ఇస్తాడని నమ్మకం ఉన్నప్పుడూ, ఇనప్పెట్టెలో డబ్బు ఎప్పుడూ ఉంటుందని నమ్మకం ఉన్నప్పుడూ మాత్రమే ఈ పద్ధతిని అవలంబించ వలసి ఉంటుంది.

అతనికి నీయందు ఇదివరకే మంచి అభిప్రాయం ఉన్నది కాబట్టి ఏమి కొంపమీద కొచ్చిందో ఏమో సాపం అని చటుక్కున పెట్టెతెరచి వందరూపాయలూ తీరికొచ్చి నీకు ఇచ్చేయ వచ్చు.

ఒకప్పుడు వంద లేవే అని వెధవ ముఖం పెట్టి సందేహంతో చూస్తాడు ఆ మిత్రుడు. అప్పుడు నీవు, మాట్లాడుతూ కూర్చుంటానికి అది ఏమాత్రమూ సమయము కానట్లు, “సరే, ఎంత ఉంటే అంత ఇవ్వ వయ్యా చప్పున... చంపక... మిగిలినది బజార్లో

కొట్లో గుమాస్తాను అడిగి పుచ్చు కొంటానులే,” అని తొందర పెడుతూ చెయ్యి ఆడించాలె.

గాఢమైన మైత్రీ, తొందరపెట్టే విధానమూ నీకు జయాన్ని చేకూర్చి పెడతవి. సత్యనారాయణమూర్తి గారు, రామకృష్ణరావును ఈ పద్ధతినే అడుగుతూ ఉండేవాడు. “రామకృష్ణరావు ఏదీ రెండు వందలు అర్జంటు-తే”-అనేవాడు. ఈయన ఇచ్చివేస్తూ ఉండేవాడు.

ఈ పద్ధతిని అడగటములో ఆడవాళ్ళ దగ్గర సులభంగా విజయము సాధించవచ్చు. ఆయాసపడుతూ పెద్దపెద్ద అంగలతో ఇంట్లో ప్రవేశించి రొప్పుతూ, “అక్కయ్యా బావగారు ఇంట్లో లేనట్లుండే, సరేపోనీ, అర్జంటుగా కావలసి వచ్చిందక్కయ్యా ఒకవంద. కొంప మీది కొచ్చింది ఓ వ్యవహారంలో! కాస్త అడ్డంపడి తివో నీ కెంతైనా పుణ్యం ఉంటుంది.” అనవలె.

సాధారణంగా ఆమెగారు లేదు అని అనదు. డబ్బు తీసుకొని గబగబా పెద్దపెద్ద అంగలు వేసుకుంటూ వెళ్ళిపోవచ్చు.

అయితే ఈ విధంగా ఋణమును సాధించడములో మళ్ళీమళ్ళీ అడగడానికి వీలుండదు. ఒక్కసారి లేదనే మాట వచ్చిందా ఇక నోరు మూసుకొని ఊరుకోవడమే కర్తవ్యము.

ఇక రెండో పద్ధతి ఏమిటీ అంటే స్నేహితుని కలుసుకొని ముందు కొంతసేపు ఆ విషయాలూ ఈ విషయాలూ మాట్లాడడంతో దండయాత్ర ప్రారంభించాలె.

ఆ తరువాత ఆయనకు సంతోషము కలిగే మాటలు ఏవైనా చెప్పవలె, రాబోయే ఎన్నికలలో తప్పకుండా పోటీ చెయ్యనలసిందనీ, ఈ తఫా జయం తప్పదనీ అల్లాగ.

ఆ తరువాత మెల్లగా సిగ్గుపడుతూ నీ అవసరాన్ని గురించి చెప్పి “ఓ యాభై రూపాయలు సర్దితివా, నెలరోజులలో మళ్ళీ ఇచ్చేస్తాను. కోయంబత్తూరు షేర్ల మీద డివిడెండు రావటము ఆలస్యమైందయ్యా, లేక ఊతే నిన్ను అడిగే వాణ్ణి కాదు. అసలు ఒకరిని అప్పు అడగటమూ అంటే నాకు తలకొట్టేసి నట్లుంటుంది. తప్పనిసరియై నీ దగ్గర కొచ్చాను” అనాలె.

ఈ పద్ధతిని అడగడములో లాభం ఏమిటీ అంటే, ఆ పెద్దవానిపై ఆ సమయంలో లేదంటే, “పోనీలే బాబాయి, రేపు వస్తారే” అని వెళ్ళిపోవచ్చు. ఇల్లాగ ఇరవైసార్లు అయినాసరే అడిగి మనకు కావలసిన డబ్బు తీసుకొంటానికి ఈ పద్ధతిలో అవకాశమున్నది.

నిరుత్సాహ పడడము కాని, అద్దైర్య పడడము గాని ఏ స్థితిలోనూ కూడదు. పొద్దున్నే పెందలాడే లేవ

డము, అక్కడికి వెళ్ళి కూర్చోడం ! ఆయన నిద్ర లేచే సరికి మనం కనపడాలె. ఇక తప్పించుకోలేడు. కాఫీ టిఫిన్ మొదలై నవి అక్కడే ఆయనతోపాటు జరుపుకోవచ్చు ! జీడిలాగ పట్టుకొని వదలకూడదు. ఈపీడ వదిలించుకొంటానికై నా ఆయన ఇవ్వకతప్పదు. ఈ దండయాత్ర జయప్రదం అవుతుంది.

ఆయన సందేహిస్తున్నట్లు కనపడితే, వంటింట్లో సెకండు ఫ్రంటు ఓపెన్ చెయ్యి. అక్క-గారిచేత ఆయనకు చెప్పించు. ఆడవాళ్ళు సాధారణంగా జాలిస్వభావం కలవాళ్ళు. నీవు చెప్పిందంతా నిజమే కాబోలునని ఇట్టే నమ్మేస్తారు. “చూడు అక్కయ్యా బావగారితో చెప్పి కాస్త సాహాయ్యం చెయ్యాలమ్మా. నేను ఎంతో ఇబ్బంది వస్తేగాని అడగనని నీకు తెలుసుగా ! అసలు నాకు అప్పు అంటేనే తలకాయ నొప్పి ! ప్రాణంమీది కొస్తే ఏంజేసేది అక్కయ్యా ! సీతారామయ్యను అడిగితే యాభై కాదు వందఅయినా ఇస్తాడు. కాని ఛా, ఛా ఇంతబ్రతుకూ బ్రతికి వాణ్ణి అడుగుతానా ! సాటివాళ్ళ దగ్గర లేదనిపించుకున్నా మర్యాదేకాని, వాడిదగ్గర దేహి అని చెయ్యి జాపడము నా కిష్టంలేదు. అక్కయ్యా నీ వేమన్నా అను ! అదీగాక ఇంకెవ్వరినైనా అడిగితే, ఏమంటారో తెలుసా, ‘ఏమయ్యా మీవాడు బంగారు కొండలాగ ఉండనే ఉండేగదా, మమ్ములను అడిగినదాకా నీకేం కర్మం వచ్చింది !’ అంటారు.

“నిజం అంతేగా అక్కయ్యా. ఒకరిని అడగవల
సిన కర్మం నాకేం పట్టింది చెప్పు నీవు ఉండంగా !

“ఇంతాజేస్తే ఒక్క-పంద! ఏమంత పెద్ద మొత్తమూ
కాదు నిజానికి! మళ్ళీ ఒక నెల రోజులలో ఎట్లాగూ
సొమ్ము అందుతుంది. ఆ ఆసాములు తెచ్చిఇస్తారు. ఎవరి
కైనా వస్తుంది ఇబ్బంది. ఏమంటావు అక్కయ్యా!”
అని ఉపన్యాసం ఇయ్యి.

ఈ మాటలు విని ఆ అక్కయ్యగారు ఆ మాటా
నిజమేనని తల ఆడించి నీకు సహాయము చేయమని
భర్తతో చెప్పి, సొమ్ము ఇప్పిస్తుంది.

ఈ పద్ధతిలో వ్యవహారం జరిపేటప్పుడు ఎన్ని
సార్లు అడిగినా ఫరవాలేదు. ఎంతకాలం గడిచినా ఫరవా
లేదు.

మరొక్క సంగతి జ్ఞాపకం ఉంచుకో. ప్రొద్దుట
ఈ మిత్రునిదగ్గర అప్పుకై ప్రయత్నం చేస్తున్నావా,
సాయింత్రం పంజేస్తావు? ఇంకోచోట ఇదే దండయాత్ర
సాగిస్తూఉండు. రెండుచోట్లనుంచీ వస్తేరాసి? ధనలక్ష్మి
ఘల్లుఘల్లున సడిచివస్తుంటే వద్దువద్దని చేతులు అడ్డు
పెట్టక ఎదురెళ్ళి ఆహ్వానించు !

నీ తెలివితేటల నుపయోగించి చేయగలిగిన
చోట్లల్లా చేయగలిగినంత అప్పు చేసెయ్యడమే
ప్రయోజకత్వానికి లక్షణం.

ప్రపంచాన్ని నీవు చూచే దృష్టి మారిపోవాలె. ఎవరినైనా కొత్తవాణ్ని చూడడముతోనే, వీడు మనకు పనికివచ్చే మనిషేనా, ఎప్పటికైనా వీడిదగ్గరనుంచి ఓ పాతికో పదికో రాలుతవా అనే ఆలోచన తప్ప మరో ఆలోచన రాకూడదు. ఇల్లాగ తయారుకావడానికి ఎంతోకాలం పట్టదు. మనతత్వము ఈ విధంగా మారిన తరువాత, ఇక మన ప్రతి కదలిక ఈ లక్ష్యసాధనకై చేయబడే ప్రయత్నము అయికూర్చుంటుంది.

కొంతమంది మందకొడి స్వభావం కలవారుగా ఉంటారు. నీవు వెళ్ళి, “బాబాయి ఒక వంద రూపాయలు చూడాలె. ఎట్లాగయినా” అని అంటావా ఆయన ఏమీ జవాబుచెప్పక ఊరికే ఏదో ఆలోచిస్తూ, ఎటోచూస్తూ ఊరుకొంటాడు. అప్పుడు నీవు ఎదుట స్తంభంలాగ అలాగ నిలువబడి ఊరుకోకూడదు. “ఏమిటి ఏదో సందేహిస్తున్నావు. లేవయ్యా బాబు... మళ్ళీ వారంరోజులలో ఇచ్చేస్తానులే..” అని వీపుమీద చరిచి ప్రోత్సహించవలసి ఉంటుంది. కొందరు అల్లాగ చరిచిన తర్వాత మెల్లిగా లేచి ఇనప్పెట్టె తాళం తీస్తారు.

అయితే అందరినీ వీపు మీదే చరవాలె అని సియమం ఏమీలేదు. కొందరి విషయంలో నెత్తిమీద అరచెయ్యి ఆనించి మృదువుగా నిమర వలసివస్తే

వేసి ప్రకరణం మార్చు. అంతేగాని నిరాశచేంది ఆ ప్రయత్నమే మానివెయ్యడము నీవు చెయ్యాలిసిన పని కాదు.

ఇంతకూ ఒకసంగతి. మన చేతిలో డబ్బు పడ్డ దాకా పట్టిన మనిషిని వదలకూడదు. బతిమిలాడు. భంగపడు. నిష్ఠురోక్తులాడు. ఏదైనా ఆశపెట్టు. నీ కష్టాలు అంటే పిల్లలు జ్వరంతో బాధపడుతున్నారని, భార్యకు నీళ్లాడే ప్రొద్దులనీ, ఇల్లాగ; నీ ఇష్టంవచ్చినట్లు చెప్పి అతనికి జాలి కలిగేలాగున ప్రయత్నించు. అప్పటికీ లాభం లేకపోతే చేయగల పని ఒకటే ఉన్నది. ఏమిటీ అంటే, ఉత్తరీయం ముఖాన కప్పకొని భోరున ఏడ్వటము! దీనికే “యాన్లువొంటమ్ వెరికుండియమ్” అంటారు!...చాలా కేసులలో ఈ క్రియ పనిచేసింది! అప్పటికీ లాభము లేకపోతే మనస్సులో అవతలవాణ్ణి తిట్టి బహిరంగంగా మటుకు నిన్ను తిట్టుకొని, వెళ్ళి పోవడముకంటే చేసేది ఏమీలేదు.

ఒకసారి ఏడిస్తే లాభం లేక పోతే రెండుమూడు సార్లు ఏడిస్తే లాభించిన కేసులు కొన్ని ఉన్నవి. ఒక సారి కంటే ఎక్కువసార్లు ఏడ్వవలసి వస్తే ఒక్కొక్క సారి ఒక్కొక్క పద్ధతిలో ఏడ్వడము మంచిది.

మొత్తంమీద కార్యసాధన చేయాలేగాని యుద్ధభూమినుండి పారిపోయిరావడము నేను ఒప్పుకోను.

అప్పుఅడిగే పద్ధతులు వివరిస్తూనే, ఎవరిని అడగవలె అనే విషయంకూడా కొంతవరకు పరామర్శ చేసినాను. ఆ విషయంలో చెప్పదగిన మాట ఒక్కటే ఉన్నది. ఏమిటీ అంటే అప్పు అడుగ తగినవారూ, అడుగ తగనివారూ అంటూ లేరు. ఎవ్వరినిబడితే వారిని అడగవలసిందే !

మన రాజ్యాంగ విధానంలో కులభేదాలు గుర్తింపబడలేదు. అందరూ సమానులే. అప్పు అడిగే విషయంలో కూడా మనము కులాలను గుర్తించవలసిన అగత్యం లేదు.

కులభేదాలు ఒక్కటేగాదు. మనకు ఉన్నవాడు లేనివాడు అనే విచక్షణ కూడా అక్కరలేదు. అప్పు ఇయ్యడమే మనకు ప్రధానం, ఎవ్వరు ఇస్తేనేమి ! అప్పు ఇచ్చిన వాళ్ళందరూ ఈ సర్వస్వతంత్ర సమాఖ్యలో సభ్యులుగా చేరిపోతారు. అదే మొగ అనే విచక్షణ కూడా పెట్టుకోకూడదని ఇదివరకే చెప్పినాను. మైనారిటీ వెళ్ళి. యువకుల దగ్గరకూడా అప్పులు పుట్టించగలిగితే పుట్టించడమే మంచి పని కాని ఆ విషయంలో ఏవిధమైన సంకోచమూ పెట్టుకోకూడదు.

ఇంకొక్క విషయము ఉన్నది. భర్తలేక, మొగ దిక్కులేక అల్లాడుతూ ఉన్న వితంతువులు ఎవరున్నారో గుర్తించి వాళ్ళకు చిన్నచిన్న సాహాయ్యాలు

చేస్తూ, పరిచయం ఏర్పరుచుకొని నేర్పుగా వాళ్ళ దగ్గర పాతికా పరకా లాగేయడము అంత కష్టమైన పని కాదు. పాపం వాళ్ళు దిక్కులేనివాళ్లు కాబట్టి, వాళ్ళ దగ్గర పెద్ద మొత్తాలకు ప్రయత్నించకు. ఒకవేళ, కీడెంచి మేలెంచమన్నాడు, మనం ఇవ్వలేకపోతే, ప్రతి ఆవిడా, ఏదో కొద్ది మొత్తమును పోగొట్టుకొన్నదే అవుతుంది గాని అసలుకు మోసం ఉండదు.

వితంతువుల వద్ద అప్పు పుచ్చుకొన్నపుడు వద్దు అంటూ ఉన్నా నోటు వ్రాసి పారెయ్యి. “చూడు అత్తయ్యా ఎవరి తనువూ శాశ్వతం కాదు. ఏ క్షణాన ఏమి జరుగుతుందో ఎవ్వరం చెప్పలేముగదా! నోటు అంటూ ఉంటే అందరికీ క్షేమము ” అని చెప్పి. మోసం చెయ్యాలనే ఉద్దేశం నీకు ఏ కోశాన్నీ లేనట్లు వాళ్ళకు నమ్మకం కలుగుతుంది. నోటు ఉంటే లాభం ఏమిటి అంటే వాళ్ళు ఇచ్చిన మరునాటినుంచీ నిన్ను వేపుకు తినరు. అది ఒకటిన్నీ, ఇంకొకటి ఏమిటి అంటే, నీ ఇంట్లో పండుగైనా, పబ్బమైనా, తద్దినం వచ్చినా, వేరే వంట ఆవిడను పిలువవలసిన అవసరం ఉండదు, “అత్తయ్యా, అత్తయ్యా నీవు రావాలి” అంటే ఆమె కాదనలేదు. అంటే నీకు కోపం స్తుందేమోనని ఆమెకు భయము!

“ గొడ్డుటావు బితుక కుండ గొంపోయిన
పండ్లు రాల దన్ను, పాల నీదు
లోభివాని నడుగ లాభంబు లేదయా ”

6. అప్పులు తీర్చేమార్గాలు

ఈ అప్పు తీర్చేమార్గాలను గురించి ఈ ప్రకరణంలో వివరిస్తాను.

ఋణదాత మనకు ఇచ్చిన అప్పు విషయమై మళ్ళీ ఎత్తకుండా చేయడమే మనము అప్పులను తీర్చడములో గల ఉద్దేశము. ఈ ఫలితాన్ని మరియొక విధంగా సాధించినా తీసుకొన్న డబ్బును మళ్ళీ ఇచ్చి వేసినా ఒకటే. మనకల్లా కావలసింది అప్పు ఇచ్చినవాడు నోరు మూసుకొని ఊరుకోవడము. ఈ పని ఏవిధంగా సాధించిస్తా అప్పు తీరిపోయినట్టు లెక్కే!

కాబట్టి ఇంతకూ నేను ఏమి చెప్పవలయునని ప్రయత్నము చేస్తున్నాను అంటే అప్పు ఎగగొట్టడము, అప్పు తీర్చేమార్గాలలో ఒకటి అని!

అప్పు తెచ్చినపుడే ఆ అప్పు తీర్చకుండా ఉపాయము ఆలోచించి పెట్టుకోవాలె. అవసరం వచ్చింది గదా అని ఏమీ ఆలోచన లేకుండా చటుక్కున అప్పు తెచ్చిడాని తరువాత తీర్చే, అంటే ఎగగొట్టే, ఉపాయం కోసం వెదకడము శుద్ధ తెలివితక్కువ. ఏ పని అయినా ముందు ఆలోచనతో చేయాలె అని ఇదివరలో చెప్పినాను.

ఎగగొట్టడము అన్నా తీర్చడము అన్నా ఒకటే కాబట్టి, ఇకనుంచి తీర్చడము అనే మాటనే ఉపయోగిస్తాను, ఎగగొట్టడము అనే అర్థంలో.

ఇక అప్పు తీర్చడము అనే కార్యక్రమము ఒక పద్ధతిని అనుసరించి ఒక క్రమమును అనుసరించి జరగవలసి ఉంటుంది.

ఆ క్రమము ఏమిటో ముందు టూకీగా చెప్పి తరవాత వివరాలు చెబుతాను. మొదట ఋణదాత కళ్ళకు కనపడకుండా కొన్నాళ్ళు తప్పించుకొని తిరగాలె. ఆ తరవాత “ఏమండీ ఆ డబ్బు ఇచ్చారుగారు?” అని అడిగినపుడు “ఇస్తానులెండి. ఆ బోదన్ పొలాలమీద నాకు రావలసిన సొమ్ము రావడంతోనే ఇస్తాను. కాస్త ఆలస్యం అయితే చంపుకుంటే ఎట్లామరి” అని విసుక్కొక్కివాలె. ఇల్లాగ కొన్ని నెలలు గడిపివేయవచ్చు. ఆ తరువాత ఋణదాత అప్పుసంగతి ఎత్తగానే కస్సుమంటూ ముందుగానే మనము వాడి మీద విరుచుకు పడాలె.

వ్యవహారం ఈ స్థితికి లాక్కుసి రావడమే కష్టం గాని, దాని తరవాత ఏమీ కష్టం వుండదు. ఆ పైన వ్యవహారం నడకను బట్టి, మీకు ఇవ్వవలసిందంతా ఇదివరకే ఇచ్చివేసినాననో, అసలు నాకు మీరు ఇవ్వలేదనో, ఏదోవిధంగా అని వ్యవహారం పరిష్కారం చేసుకో

వచ్చు. ఆ తరువాత అతడు ఆ విషయం ఎత్తడు. అప్పు
తీరిపోతుంది. ఈ కార్యక్రమము నడపడాన్ని గురించి ఇక
వివరంగా చెప్పతాను.

మొదటి స్టేప్: అప్పు ఇచ్చిన ఆసామికి కనపడ
కుండా తిరగడం నేర్చుకోవాలి. అతనికి చస్తే కనిపించ
కూడదు.

అప్పు ఇచ్చిన ఆసామి సాధారణంగా ఏ దారిన
వస్తూఉంటాడో గుర్తుపెట్టుకొని నీవు ఆ మార్గం వదిలేసి
కాస్త చుట్టులయినా సరే ఇంకోమార్గాన నడుస్తూ ఉండ
డము అన్నివిధాలా శ్రేయస్కరము. ఇల్లాగ మార్గాం
తగము పట్టి తిరుగుతూ సంవత్సరాలు గడిపిన వివేక
వంతులు ఉన్నారు. ఈ క్రియ వల్లనే చిల్లరబాకీలు చాల
వరకు తీరిపోతవి. మా రుక్మిణీనాథశాస్త్రి ఈ పద్ధతిని కని
పెట్టి నాకు చెప్పాడు. నేనూ ప్రయోగించి చూశాను.
లాభించింది ! మొదటి రోజులలో ఇల్లాగ తప్పించుకొని
తిరిగి, ఓ సంవత్సరం అయిన తరువాత ఎదుటబడ్డా ఫర
వాలేదు అప్పటికి అతను మనస్సులో విసిగిపోయి “పోతే
పోయిందిలే” అని ఊరుకొనే స్థితికి వస్తాడు. నీకు
ఆ విషయం అసలే జ్ఞాపకం ఉండదుగదా !

అయితే మొదటిరోజులలో తప్పించుకు తిరగ
టములోనే కొన్ని చిక్కులు వస్తూ ఉంటవి. అప్పు
ఇచ్చినవాణ్ణి ఎంత తప్పించుకు తిరుగుతున్నా ఒకప్పుడు

ఇంకో మార్గంలేక వాడు వస్తూ ఉన్న మార్గాన్నే ఎదురుగా నీవు నడవ వలసి వస్తుంది. చాలా దరిద్రపు అవస్థ అది. ఎట్లా! ఎదట బడితే నిలవేసి అడుగక మానడు. అప్పుడు నీవు ఏమి చేయాలె అంటే పాడు రోడ్డుకు కుడివైపున నడుస్తూ ఉంటే నీవు ఎడమవైపుకు తప్పుకో. వాడు ఎడమవైపున వస్తుంటే నీవు కుడివైపుకు తప్పుకోవాలె. ఇది చాలా సులభంగా గ్రహింపతగిన విషయము.

అంతగా ఎదటబడటమే తటస్థిస్తే, తెల్లముఖం వేయక, ధైర్యంగా నిలువబడి నమస్కరించి పలుకరించి ఆ సంగతి, ఈ సంగతి మాట్లాడి అసలు సంగతి మాత్రం ఎత్తకుండా వెళ్ళిపోవడము ఒకవిధము.

మొదటిరోజులు కాబట్టి ఆ సంగతి అతడూ ఎత్తడు, నీవు ఎత్తవు. ఆ ఆసామి బాకీ సంగతి ఎత్తడము జరిగిందా ఇక ఆ రోజునుంచి నీవు నీ పద్ధతులను మార్చుకొనవలసి ఉంటుంది.

నేనూ మా రాముడూ వెళ్ళుతున్నాము. వాడు చెబుతూనే వున్నాడు “బాబాయి, ఈ దారి మనకు నిషేధము సుమా” అని. “ఫరవాలేదు రావోయి” అన్నాను. నేను ముందుకుచూస్తూనే ఉన్నాను. వాడు వెనకాల నుంచి పరుగెత్తుకుంటూ వచ్చి మమ్మలను కలుసుకొని, “ఏమండీ, ఏమి పెద్దమనిషితనం ఇది? ఇరవై రూపా

యలు చేబదులుగాతీసుకొని సంవత్సరం అయిపోయింది ఇస్తారా, ఇవ్వరా చెప్పండి?” అని అడిగాడు.

మావాడు తొణుకు బెణుకు లేకుండా ఆ ఋణ దాతవంక చూచి, బుజంపైన చెయ్యివేసి ఊపి, నవ్వి “అవునుబ్రదర్! ఏదో పనితొందరలో ఉండి ఆ విషయం మరిచిపోయినాను. ఛా! ఛా! నాకే సిగ్గుగా ఉన్నది. ఎందుకూ!- ఇప్పుడే ఇచ్చేస్తాను. మీ రిక్కడే ఉండండి సాంబశివరావు కొట్టుకెళ్ళి పట్టుకొస్తాను. చూడండి, ఈ కృష్ణుడి కాఫీ హోటలులో ఉండండి. ఎక్కడికీ, వెళ్ళకండి! పది నిమిషాలలో వస్తాను” అని కేకేసి మేము కూడా వస్తాము అని అంటున్నా వినిపించుకోక పెద్దపెద్ద అంగలు వేసుకొంటూ పొరుషంగా వెళ్లి పోయినాడు. డబ్బుతెచ్చి విసిరి పారేస్తాడు అను కొన్నాము.

మేము ఇద్దరం కాఫీ హోటలుకు వెళ్లి కాఫీతాగి మాట్లాడుతూ కూర్చున్నాము. పదినిమిషాలైంది. ఇరవై నిమిషాలైంది. అరగంట అయింది. రాముడు రాలేదు.

ఏంజేస్తాం? మేము ఇద్దరం ఆ సాంబశివరావు కొట్టుకెళ్ళి విచారించాము. అక్కడికి వెళ్ళి, ఇరవై రూపాయలు అర్జంటుగా ఇమ్మని అడిగినాడట. సాంబశివరావు లేవన్నాడు. అప్పుడు రాముడు, “ఛీ వెధవ బ్రతుకు ఇరవై రూపాయలు పుట్టించ లేక పోతిని. ఇవ్వాలి ఎక్కడైనా సరే, ఇరవై రూపాయలూ తెచ్చి

ఆయనకు ఇచ్చిగాని నేను భోజనం చేయను" అని ప్రతిజ్ఞ చేసి ఎక్కడికో దూకుడుగా వెళ్ళి పోయినాడట. ఈ సంగతి విని మేము ఇద్దరం కూడా ఆశ్చర్య పడ్డాము. ఇంక చేసేదేముంది. ఆయన దారిన ఆయన వెళ్ళి పోయినాడు. నా దారిన నేను వెళ్ళి పోయినాను. ఆ తరువాత మా రాముడే చెప్పాడు. ఆ దెబ్బతో ఆ బాకీ తీరి పోయిందనీ, మళ్ళీ ఆ ఋణదాత కనపడలేదనీ ! బాకీలు తీర్చడానికి ఇది ఒక న్యాయమైన మార్గము.

అప్పు ఇచ్చిన ఆసామి వెనుక నుంచి వస్తున్నాడేమోనని కూడా చూచుకో వలసి ఉంటుందనే విషయము మనకు పై కథ వల్ల విశదమైనది.

ఇంకో సంగతి ఏమిటీ అంటే ఎవరైనా పిలిస్తే అసలు పలుక కూడదు. అసలు అల్లాగ పిలువడము మర్యాద ఏమాత్రమూ కాదు. ఎవరైనా పిలిస్తే తిరిగి చూడడము మన దర్జాకు లోపమని జ్ఞాపకం ఉంచుకో. ఎడవల్లి సూర్యనారాయణ చచ్చి ఏలోకాన ఉన్నాడో కాని బ్రతికి నన్నాళ్లా మహా దర్జాగా బ్రతికినాడు. వెనుకనుంచి పిలిస్తే చస్తే పలికేవాడు కాదు! ముందుకు వచ్చి నమస్కరిస్తేనేగాని తలఎత్తి చూచేవాడు కాదు! మనము అవలంబించవలసిన పద్ధతీ అదేనని చెప్పడానికే ఆయన పేరు ఎత్తినాను.

అయితే అప్పులవాడు. హఠాత్తుగా రావడము జరిగిందా, నీవు చటుక్కున తల వంచేసుకొని గబగబా

చాలా అవసరమైన పనిమీద వెళ్ళుతున్నట్లు దూసుకు పోవాలె.

కాఫీహోటలులో కనపడితే గిరుక్కున వెనక్కు తిరిగి పారిపోవడము భీరువు చేయ వలసిన పని. ఆ పని ఎప్పుడూ చెయ్యకు. నీవు సరాసరివి వెళ్ళి ఆ ఆసామి ప్రక్కనే కూర్చుని అతనికి కావలసిన వన్నీ తెప్పించి ఇచ్చి బిల్ నీవే ఇచ్చి వేసివెయ్యి. దాంతో అతని నోరు కట్టడుతుంది.

ఒక వేళ నోరు తెరిచి అడిగితే అంతకు ముందు ఎంతో సంతోషంగా ఉన్న వాడివల్లా చటుక్కున ముఖం చిట్టించి పెద్దగా, “ఏమిటయ్యా వెధవ వంద రూపాయలకోసం కొంప మునిగి పోయినట్లు భయ పడ తావు! బోదన్ లో రెండు ఎకరాలు నీ పేర వ్రాసి యిస్తాను కావలిస్తే తీసుకో!” అను. లేకపోతే “ఏమి టయ్యా తొందర! పంటలు రానీ అణా పైసలతో లెక్క జూచి ఇచ్చేస్తాను”-అను. అక్కడున్న వాళ్ళు వింటారని భయం పెట్టుకోకు.

ఈ గడువు అడగడములో ఒక చమత్కారం ఉన్నది. పది నెలలకు ఇస్తాననీ ఆరు నెలలకు ఇస్తాననీ ఎప్పుడూ అనబోకు. ఆరు నెలలు అనే సరికి వాడి గుండెలు అదురుతవి. అల్లాగ బెదర గొట్టడము వలన చాలా ఇబ్బందులు ఉన్నవి. “ఆరు నెలలు ఎవరు ఆగు తారు ఇప్పుడు ఇస్తావా చస్తావా” అని కూర్చుంటాడు.

అట్లా అడ మొదలకూ, వారం రోజులలో ఇస్తానను.
వారం రోజులలో ఇస్తానంటూ ఉంటే ఎవ్వరూ తొందర
పడరు.

వారం గడిచిన తరువాత ఏ చెప్పాలె అని
గదా నీ సందేహం, ఏమి చెప్పవలసిందీ ఈ వారం
రోజులూ ఆలోచించవచ్చు గదా.

అదీగాక ఈ వారం రోజులూ గడిచిన తరువా
తనే ఆలోచించుకోవచ్చు ! ఈ వారం రోజులలో ఏమి
జరుగుతుందో ఎవరు చెప్పగలరు ? భవిష్యత్తులో ఏమి
జరుగునున్నదీ ఎవ్వరూ చెప్పలేరుగదా. ఇప్పుడు తర
చుగా రైళ్లు పడిపోతున్నవి. అకాల మరణాలు కూడా
ఎక్కువగానే ఉన్నవి. ఈ వారం జరుగనియ్యి. దాని
తరువాత ఆలోచించవచ్చు.

నీ ప్రార్థనలు భగవంతుడు వినకపోవడము వలన
ఆయన మళ్ళీ కనబడి అడిగితే ఇంకొక వారం వ్యవధి
కోరు. బోదన్ నుంచి ఆసాములు సొమ్ము తెచ్చి ఇయ్య
డము ఆలస్యం చేస్తున్నారనే నెపము నీకు ఉండనే
ఉండే ! కాకపోతే మొన్న జనగామ వద్ద నదిలో పడి
పోయి మరణించిన వాళ్ళలో నీ ఆసామిని కూడా చేర్చే
సెయ్యి తీరిపోతుంది ! దైవికంగా వచ్చిన ఆపత్తుకు
ణతడు మాత్రము ఏమి చేయ గలడు. !

అది కాకపోతే ఇట్లా అను: “నీవు తొందర పడ
బోగు స్వామీ ! రేపు సోమవారం కోయంబత్తూరు

ఈ పద్ధతులూ ఇంకా నీకు తోచిన ఇతరములైన పద్ధతులూ అవలంబించి ఎంతకాలం తోసి వేయ గలిగితే అంతకాలం తోసివేసి తప్పించుకొని తిరగాలి. ఈ విషయంలో మార్గేతరములను గూర్చినను ఎక్కుగా చెప్పవలసిన అవసరము లేదు. ఎందుకంటే అనుభవము మీద నీకే తెలుస్తూ ఉంది ఈ మెళకువలన్నీ.

ఇలాగ కొన్నాళ్లు గడిచిపోతవి. కాలం గడిచిన కొద్దీ అప్పు ఇచ్చినవాళ్లు, నిన్ను కలుసుకొని అడగటానికి చేసిన ప్రయత్నాలు విఫలమైపోగా విసుగెత్తి, ఆ ప్రయత్నాలను విరమిస్తారు. ఆ విధంగా కొన్ని అప్పులు ఈ స్టేజి లోనే తీరిపోతవి.

కొంచెం పెద్ద మొత్తం ఇచ్చినవాళ్ళు, ఆ స్థితిలో విరమించుకోక, వెంటబడి కనపడినప్పుడల్లా అడుగుతుంటారు అప్పుడు తప్పించుకు తిరగడము అనే ప్రకరణము మాని ఇంకో పద్ధతిలోకి మనము దిగవలసి ఉంటుంది. ఆ పద్ధతినాన్ని తరువాత ప్రకరణలో వివరిస్తాను.

7. ఋణదాతను రైల్వేస్టేషన్‌లో

అప్పులు తీర్చే పద్ధతులలో రెండో విధానాన్ని గురించి ఈ ప్రకరణంలో చెబుతాను.

ఋణదాతను తప్పించుకు తిరగడము మొదటి మార్గము అని చెప్పినాను. మరీ వెంటబడి తిరిగేవాళ్లు

విషయంలో ఇప్పుడు చెప్పబోయే పద్ధతి అనుసరించ వలసి ఉంటుంది.

అటువంటివాళ్ళతో ఇల్లా అనాలి: “ఏమిటయ్యా, ఎక్కడబడితే అక్కడ పట్టుకొని అడుగుతావు. సమయం అసమయం అంటూ లేదా ఏమిటి? తొందరపడితే మటుకు ఎక్కడనుంచి అయినా పుట్టుకొస్తుందా సొమ్ము! నాకు ఇవ్వాలిసిన వాళ్ళు ఇయ్యాలా! నా చేతిలోకి డబ్బు రావడంతోనే ముందు నీ కిచ్చి మరో విషయం చూచుకొంటాను. సరేనా! ఇంకేమయ్యా! ఇంకా నీకు భయమెందుకూ!” ముందు మనకే ఇస్తా నన్నాడు కదా అని ఆయన సంతోషిస్తాడు.

ఈ విధంగా డబ్బాయింపుతో మనిషిని అదర గొడుతూ, కొంతకాలం గడపవలసి ఉంటుంది. అప్పటికీ వదలక విసుగు లేకుండా అడుగుతూఉంటే, వాళ్ళను కొంచెం కఠినంగా కోప్పడవలసిన అవసరము నీకు కలుగు తుంది.

ఆ స్థితి వచ్చిన తరువాత ఆ మనిషి కనపడడము తోనే నీవే ముందుగా కస్సుమంటూ లేచి, భయంకర మైన చూపులు చూస్తూ, “ఛా, ఏ పాడుఘడియలో నిల్చి లేచినానో కాని, ఎక్కడికి వెళ్ళినా ఏదో దర్జాదపు మొఖం కనబడుతూనే ఉంటుంది” అని అన్యోపదేశంగా అను, ఆ మనిషిని చూస్తూ.

అప్పటికీ గ్రహింపు లేక అతడు అడిగినాడో భగ్గున మండిపడి, ఎవరిమీదనో ఎందుకో కోపం వచ్చిన వాడిలాగ నటించవలె.

అంటే నీకు ఇవ్వవలసిన వాడు ఎవడో ఇస్తానని ఇవ్వనట్లూ, అతనివలననే నీకు ఇంత అప్రదిష్ట వచ్చి నట్లూ వెల్లడిచేస్తూ, ఎక్కడో ఉన్న ఆ వ్యక్తిని పట్టుకొని నానా మాటలు అను.

“అవునయ్యా, నీ తప్పేముంది. నీకు ఇవ్వాలి కాబట్టి అడుగుతావు. నేను, నాకు ఇవ్వవలసిన వాళ్ళను ఈ విధంగా అడగలేనాయె చచ్చి! అందుకనే నాగతి యిట్లా అయింది. నా కివ్వాలసిన గాడిదలు... ఇచ్చి చాపరాయె! ప్రతి వెధవకూ చులకనైపోతిని”

ఈ విధంగా ఎగిరిపడితే ఆ కేకలు విని, భయపడి, ఆ ఋణదాత వెళ్ళిపోవడము సహజము. ఇల్లాగ ఎగిరి పడి కసరికొట్టి ఋణదాతలను వదిలించుకోవడం అప్పులు తీర్చే మార్గాలలో మూడవదని గ్రహించ వలయును.

ఇక ఋణదాతలను కోర్టుకు వెళ్లే లాగున చేయడము న్యాయంగా అప్పటిర్చే మార్గాలలో నాల్గవది అని గ్రహించవలసి ఉన్నది. ఇంత వ్యవహారం జరిగిన తరువాత పెద్ద మొత్తాలు అప్పు ఇచ్చిన వాళ్ళ కోర్టుకు వెడతారు. అంతకంటే ఇంకో మార్గము లేదు వాళ్ళకు.

వాళ్ళు కోర్టుకు వెడతారని నీవు ఏమీ భయపడకు. సమనులు వచ్చినా చూడకుండా విసిరి పారేయ్యి. కోర్టుకు వెళ్ళిందాకా నీకేం కర్కం! నీవు అసలు వెళ్ళనే వద్దు.

నీవు కోర్టుకు వెళ్ళకపోతే ఎక్స్‌పార్టీ డిక్రీ అవుతుంది. అయితే కానియ్యి. నీకువచ్చిన ఇబ్బంది ఏముంది !

డిక్రీ అయిందో ఇక నీవు బ్రతికి బైట పడ్డట్లే! డిక్రీ అయిన తరువాత నీవు ధైర్యంగా అన్ని వీధులలోనూ తల ఎత్తుకొని తిరుగవచ్చు. ఎందుకంటే వాడు నిన్ను ఇక ఏ ముఖం పెట్టుకొని అడుగుతాడు! అసలు అడగవలసిన అవసరం ఏముంది! పోతే ఆ స్త్రీ మీదకు పోవాలె. అంతేగా! పోనియ్యి.

“పోవయ్యా, డిక్రీ పొందావుగా! ఆ బోదన్ పొలాలు జప్తు చేయించుకో.” అని నీవే అంటూ ఉండు. ఆ బోదన్ పోవడము సాధారణంగా జరగదు. పోయినా అక్కడ మనకు ఏమీ లేదన్న సంగతి తెలియడానికి చాలా కాలము పడుతుంది.

ఒకరు డిక్రీ పొందినట్టు తెలియడము తోనే అందరూ కోర్టుకు ఎక్కుతారు. అదే మనకు డేమం. అందరినీ ఒకేసారి నైజాం రైలు ఎక్కించవచ్చు. వాళ్ళు రైలు ఎక్కుతున్నపుడు నీ పొలాలు అన్యాయంగా

కాజేయడానికి వాళ్ళంతా వెడుతున్నట్లు కొంచెంగా బాధ పడు.

అయితే నువ్వు, వాళ్ళతో మర్యాదగా మాట్లాడి ఎక్కడ రైలు మారాలిసిందీ. ఏ హోటలులో బసచేస్తే సౌఖ్యంగా ఉండేదీ అన్నీ వివరంగా చెప్పి అనివార్యమైన విషత్తును ధైర్యంతోనూ ఉత్సాహంతోనూ ఎదుర్కొంటున్న వాడి లాగ నటించు.

దానితోనీ అప్పలన్నీ సక్రమమైన మార్గంలో తీరినట్లు నీవు భావించవచ్చు.

తరువాత ఆ పూల్లో ఉండవలసిన అవసరమూ లేదు ప్రయోజనమూ లేదు. కావలసిన పని అంతా జరిగిపోయింది. తరువాత ఎక్కడికైనా వెళ్ళిపోవడము విషయమై గట్టిగా ఆలోచించు. మద్రాసు మన రాష్ట్రం కాదు కాబట్టి అక్కడకు వెళ్ళడము అన్నివిధాలా మంచిది. ఇప్పుడు అక్కడ ఇళ్లు చౌకగా కూడా దొరుకుతున్నవి.

ఈ అప్పల మూలంగా లభించిన సొమ్ము మాత్రం జాగ్రత్తగా దాచిపెట్టుకో. ఆడదాని సొమ్ము జోలికి ఎవ్వరూ పోరు కాబట్టి మీ యింటి ఆవిడకు నాలుగు సరుకులు చేయించి పారెయ్యి, శాశ్వతంగా ఉంటవి.

ఇంతవరకూ పెద్దపెద్ద మొత్తాలు అప్పుగా తెచ్చే విధానాలూ, అవి తీర్చడానికి అవలంబింప వలసిన

మార్గాలూ వివరించాను. తరువాత ప్రకరణంలో చిన్న మొత్తాలు అప్పులుగా తెచ్చే విధానములను గురించీ అవి తీర్చడానికి అవలంబింప వలసిన మార్గాలనుగురించీ కొన్ని రహస్యాలు చెప్పదలచుకొన్నాను.

7. చిన్న అప్పుల పైసలా

కొద్ది జీతగాళ్లు, అనగా యాభయ్యో, అర వయ్యో జీతం పుచ్చుకొనేవాళ్లు, పైన సూచించిన విధంగా పెద్ద పెద్ద అప్పులు పుట్టించ లేరు. అటువంటి వాళ్ళు ఎల్లాగ బ్రతకవలె నన్నది ప్రకృత విషయము. వాళ్ళు సుఖంగా బ్రతకవలె నంటే కొన్ని అప్పులు వేయకా తప్పదు, వాటిని న్యాయంగా తీర్చకా తప్పదు. ఆ విషయాన్ని గురించే ఈ ప్రకరణంలో ముచ్చటిస్తాను.

చిన్న అప్పులు చేసే వాళ్లు కూడా పెద్ద అప్పులు చేసే వాళ్ళు అవలంబించిన పద్ధతులనే అవలంబించ వలసి ఉంటుంది. దండయాత్ర సాగించే పద్ధతులు కూడా అవే!

ఈ రకం మనుష్యులు పదీ ఇరవై అప్పు పుచ్చుకొంటూ ఉంటారు. ఇక్కడ కూడా ఓ చిన్న ధర్మ మూత్రం ఉన్నది. పది రూపాయలు అప్పు కావలసి వస్తే యాభై అడగడము మంచిది. అంత పెద్ద మొత్తం అడిగిన తరువాత, నీకు పదో పదిహేనో విదిల్చి నిన్ను వదలించు

కొనడము అతనికి సంతోషంగా ఉంటుంది. ఎల్లాగయి
తేనేం అవతలవాడు నీకు సంతోషంగా అప్పు ఇయ్య
డమే నీకు కావలసింది ! ఆ కాస్తా చేతిలో వేసుకొని
నీవు చక్కా- పోవచ్చు.

* చిన్న మొత్తాలు తెచ్చే విషయంలో కూడా
పదిమంది దగ్గర అయిదు చొప్పున తెచ్చేకంటే ఒకరి
దగ్గరే యాభై తేవడము తెలివైన పని. ఒకవేళ ఆ అప్పు
తీర్చలేక పోవడము సంభవిస్తే నీవు ఒక్కడికే ఎగ
గొట్టిన వాడవు అవుతావు ! అందరికీ అప్పులు ఎగగొట్టి
నాడని అనిపించు కోవడము భరింపరాని అపకీర్తి.
సంసార పక్షంలో ఒకరికో ఇద్దరికో ఎగగొట్టడము
ఎక్కడైనా ఉంది ! ఆ విషయాన్ని ఎవరూ విషరీతంగా
చూడరు.

ఇల్లాగ చిన్న చిన్న బదుల్లు తెచ్చేటప్పుడు
పొరుగుూరులో ఉన్న వాళ్ళ దగ్గర నుంచీ దూరపు పేట
లలో ఉండేవాళ్ళ దగ్గర నుంచీ మాత్రమే చిన్న చిన్న
పెద్ద మొత్తాలు, అంటే పది, ఇరవై, యాభై తెస్తూ
ఉండు. ఇందులో లాభం ఏమిటీ అంటే ఆ పదీ వసూలు
చేసుకొంటానికి ఆ పెద్దమనిషి నాలుగైదుమైళ్లు నడిచి
రావడానికి బద్దకిస్తాడు. ఊళ్లో వాళ్ళ దగ్గర ఒక్కొక్కళ్ళ
దగ్గర అయిదేసి కంటే ఎక్కువ పుచ్చుకొనక పోవడమే

* భ. కా. అభిప్రాయ భేదం

మంచిది. పెద్దపెద్ద మొత్తాలు అప్పుగా తేవడానికి ఏయే పద్ధతులు అవలంబించినామో ఈ చిన్న మొత్తాలు తేవడానికికూడా అవే పద్ధతులు పనికివస్తవి.

ఇక ఈ చిన్నచిన్న చేబదుళ్లు తీర్చుటకు కూడా ఆ పద్ధతులే బాగా పనికివస్తవి. అప్పు ఇచ్చిన వాడికి కనుపించకుండా తిరుగుట అనే పద్ధతి ఒకటుంది అని చెప్పినాను. దానికి “రుక్మిణీనాథీయము” అని పేరు. ఆ పద్ధతి వలననే ఒక ఆరు నెలలలో చాలా చిన్న చిన్న అప్పులు తీరిపోతవి.

ఈ విషయంలో నేను ఇంత చెపుతున్నా ఇంకా ఏవో సందేహాలు పెట్టుకొని కూర్చొనడం అనవసరం. ఆ పద్ధతివలన మా శాస్త్రీ ఏమిటి నేనేమిటి, ఇంకా ఎంతోమందిమి చిల్లర అప్పులు సాపుగా తీర్చివేసి నాము. మమ్ములను నమ్మవలసిందని కోరుతున్నాను.

పోతే పొరుగుూరు వాళ్ళ సంగతి. నీకు అప్పుగా ఇచ్చిన పాతికా పరకా మళ్ళా వసూలు చేసుకుందామని వాళ్ళు పని గట్టుక వచ్చి అడుగరు. కనపడ్డపుడు అడుగు దాము అనుకొంటారు. నీవు వాళ్ళకు కనపడవు కాబట్టి ఇక భయములేదు.

అయితే ఒకప్పుడు వాళ్ళు నీకు ఈ విషయమై జ్ఞాపకం చేస్తూ కబురు చేస్తారు ఆ కబురు తెచ్చిన వాడితో “రేపు ఫస్టు తారీఖున జీతం రావడముతోనే

తేచ్చి ఇస్తాను. ఇంకా ఆలస్యం చేస్తానుటయ్యా !
 ఛా ! ఛా ! వెధవది పది రూపాయలు తీసుకొని ఇంత
 కాలం గడపడము నాకూ సిగ్గుగానే ఉన్నది” అని
 మంచిమాటలు చెప్పి అతనిని పంపివేసియ్యి.

జ్ఞాపకం పెట్టుకొని సరిగ్గా నెల ఆఖరుకు అతడు
 రాడు, ఒకరోజు ముందుగా వస్తే. “ముందుగా వస్తే
 నా దగ్గర డబ్బు ఎక్కడుంటుందయ్యా ? ఫస్టు తారీఖునే
 వస్తుంది. ఈ లోపున నీవు ఎన్నిసార్లు తిరిగినా లాభం
 లేదు” అను. కాస్త ఆలస్యంగా వస్తే ఏమనవలెనూ
 అంటే “ఏమయ్యా ఫస్టున రాకపోతివి ! ఆ పదిరూపా
 యలూ ముడుపుగట్టి పెట్టె అడుగున పారేశాను. నిన్నటి
 చాకా ఆ ముడుపు ముడుపుగానే ఉన్నది. నిన్ననే
 ఆ పొట్లం తీసి ఏదో అవసరానికి వాడేశాను. సామాన్య
 సంసారాలు కావు బాబూ ! ఏదో అవసరం వస్తుంది.
 ఇక ఎందుకూ ఈ నెల ఆఖరుకు తప్పకుండా ఇచ్చి
 వేస్తాను. ఇక ఆలస్యం చేయను బాబూ” అను.

సరిగ్గా ఫస్టుతారీఖుకు వస్తాడూ ఆ ఆసామి !
 రాలేడు. మళ్ళీ ఆలస్యంగానే వస్తాడు. వచ్చి రావడము
 తోనే, నీవే అతనిమీద విరుచుక పడి, “ఏమిటయ్యా !
 రమ్మన్నపుడు వస్తే ఇచ్చేసేవాణ్ణి. నీ ఖష్టం వచ్చినప్పుడు
 వచ్చి గొంతుక మీద కూర్చుంటే, ఎక్కడ నుంచి
 వస్తుందయ్యా డబ్బు !” అని కోపంగా అరువు.

ముందుగా నీవే కోపంగా విరుచుక పడడం వలన ఆ వచ్చిన వాడు తనదే తప్పు అని అనుకొని నోరు మూసికొని, వచ్చిన దారినే వెళ్లిపోతాడు.

ఈ కోప్పడడము కూడా ఒక ధర్మాన్ని అనుసరించి నడుస్తుందని జ్ఞాపకం ఉంచుకో. ఏమిటీ అంటే, ఆ అరవడములో గొంతు యొక్క స్థాయి పక్క వాయిద్యానికి అనుగుణంగా ఉండాలి. ఎదుట మనిషి కొంచెం మెత్తపడితే నీవు గొంతు పెద్దది చేసి షడ్జమంలో పాడవచ్చు. లేకపోతే మందరం లోనే సాగనియ్యి.

ఇంకొక ధర్మ రహస్యం కూడా ఉన్నది. అతడు కోపంతో మాట్లాడితే నీవు కాస్త తగ్గు. అది లొంగిపోవడము ఎంతమాత్రమూ కాదు. ప్లాను ప్రకారం వెనక్కు తప్పుకోవడము అంటారు. అదను తప్పివస్తే అణగి మణగి ఉండడము నేర్పూ వివేకమూ అవుతుంది గాని మరొకటి మరొకటి కానేరదు.

అవతల పెద్దమనిషి కాసేపు అరచి అరచి నోరు నొప్పి పెట్టి ఊరుకుంటాడు. ఊరుకోక ఏమిచేస్తాడు! అతడు ఊరుకొన్న తరువాత నీవు నోరు పెద్దది చేసినా ఫరవాలేదు.

ఇంకొక పద్ధతి ఏమిటీ అంటే అప్పు ఇచ్చిన పెద్దమనిషి కనబడటముతోనే, అతను ఇంకా పెదవి విప్పక పూర్వమే నీవు నీ సొద ప్రారంభించి ఇంట్లో పిల్లలకు

జ్వరాలు రావడమూ, అప్పుడే ఎవరోబంధువులు వచ్చి కూర్చోనడమూ మొదలైన విషయాలను గురించి పెద్ద పెట్టున అంగలారుస్తూ అవతలవాడికి ఊపిరి ఆడకుండా గోలపెట్టు. నీ కష్టాలన్నీ విన్న తరువాత కూడా ఆవెధవ పదిరూపాయలు ఇస్తే గాసి వీల్లేదని అనడు ఎంత కఠిన హృదయుడైనా!

ఇల్లాగ అడిగి అడిగి విసుగుపట్టి “ఛా! పోతే పోయినై లే, వెధవ పదిరూపాయలు, దీనికోసం పని మానుకొని ఎవరు తిరుగుతారు ఆయన చుట్టూ, అని అనుకొని ఊరుకొంటాడు ఆ అప్పు ఇచ్చిన పెద్దమనిషి: దానితో ఆ అప్పు న్యాయంగా తీర్చబడినట్టు నీవు భావించవచ్చు.

అల్లాగ భావించి ఆ విషయమై మరిచి పోవడము ఎంత అయినా అవసరము. జ్ఞాపకం ఉంచుకొంటే అదో రకమైన శాధ కలుగుతుంది. ఆ విషయము కుదుపులాగ సలుపుతూ ఉంటుంది. అందుకని నీకు ఆ విషయము పూర్తిగా జ్ఞాపకం లేకుండా పోవడము అవసరము. ఎప్పుడైతే ఆ విషయమై పూర్తిగా మరిచిపోగలుగుతావో అప్పుడు నీ అప్పు అణాపైసలతో తీరిందన్నమాట! ఈ మరిచిపోయే శక్తిని భగవంతుడు నీకు ఇండుకనే ఇచ్చినాడు అని తెలుసుకో! అప్పులు తీర్చే మార్గాలలో మరిచిపోవడము చాలా ఉత్తమమైనటువంటిదని

ప్రధానమైనటువంటిదీన్నీ అన్న సంగతి ఎప్పుడూ మర
వకు.

అప్పులు ఇచ్చిన ఆసామి నీవు పెద్దగా అరిచి
గోల చేసినపుడు ఊరుకొన్నా, మళ్ళీ నీవు కనపడినపుడు
ఈ విషయమై ఎత్తే అవకాశం ఉన్నది. అందుకని మళ్ళీ
అతని ఎదుట పడకుండా తప్పించుకు తిరుగు.

అంతే కాకుండా ఆ క్షణం నుంచి అతణ్ణి పరమ
విరోధిలాగ చూడు. అప్పు ఇచ్చినవాడు ఇచ్చినట్లు
ఊరుకోక ఎప్పుడైతే మళ్ళీ నిన్ను అడిగినాడో
ఆ క్షణానుంచీ, వాడు నీకు గర్భశత్రువు అని తెలుసుకో.
నాయనా! దుష్టుడికి దూరంగా ఉండడము మంచిది
కాబట్టి నీవు అతనికి కనపడనేవద్దు. ఒకవేళ కర్మంజాలక
కనపడితే అతనివంక కొరకొరా జూచి, కళ్ళలో నిప్పులు
కురిపించి, పాములాగ బుసలుకొట్టి, సిగ్గాములాగు గుట్టు
పెట్టి, మాట్లాడిస్తే చంపుతాడురా బాబో అని అనుకొనే
లాగున ప్రవర్తించాలె. ఒకవేళ మాట్లాడిస్తే, కస్సు
మను, బుస్సుమను, ఏదోవిధంగా అతనిని బెదరగొట్ట
డమే మనకు కావలసింది.

ఈ ప్రకరణము చాలాబాగా పనిచేసింది. చాలా
మంది ఈపద్ధతి వలన ఋణబాధనుండి విముక్తులై నారు.

అయితే కొంతమంది మొండినాళ్లు ఈ బెదరింపు
లకు లొంగక వెంటబడి అడిగితే అప్పుడు ప్రకరణం

మార్చ వలసి ఉంటుంది. అప్పుడు ఏమనాలంటే, “ఏమి
 టయ్యా వెధవ పది రూపాయల కోసం తెగ తిరుగు
 తున్నావు. ఇవ్వాళ ఆదివారం బ్యాంకికి సెలవు. రేపు
 తీసి ఉంచుతాను. ఎల్లుండి ప్రొద్దున్నే ఆరు గంటలకు
 వచ్చి తీసుకు పో” అను. అప్పటికి ఆ పీడ వదులుతుంది.
 ఎల్లుండి ఉదయము, ఎట్లాగూ నీవు ఇంట్లో ఉండవు.
 తెల్లవారు ఝామున నాల్గు గంటల బండికే నీవు బెజ
 వాడ వెళ్లావని మీవాళ్ళు వచ్చినవాళ్ళతో చెబుతారు.
 ఆ సంగతి నీవు నేర్చే ఉంచినావుగా! ఇక భయమెం
 దుకు? ఆ విధంగా పదిసార్లు తిరిగి విసుగు పుట్టి వాడే
 ఊరుకొంటాడు. ఈ విధంగానూ తీర్చి పారెయ్యవచ్చు
 మన బాకీలను. బాకీ తీరడమే మనకు కావలిసింది. ఎట్లా
 తీరితేనేమి?

ఇంకొక పద్ధతిలోకూడా బాకీలు తీర్చవచ్చు.
 “చూడండి, మిమ్ములను తిప్పడము ఏమీ మర్యాదగా
 లేదు. మీ ఊళ్ళో గొట్టెపాటి సుబ్బయ్యగారు ఉన్నారు
 ఎరుగుదురుగా? ఆయనకు ఒక ఉత్తరం ఇస్తాను. తీసికొని
 వెళ్ళి ఆయనకు ఇయ్యండి. వెంటనే మీకు డబ్బు ఇచ్చే
 స్తారు” అను.

ఆ సుబ్బయ్యగారు పెద్దమనిషి అని అందరికీ
 తెలుసు. అందుకని ఉత్తరం పుచ్చుకొని ఆ ఆసామి
 సంతోషంగా వెళ్ళిపోతాడు. ఆ సుబ్బయ్యగారు వట్టి
 అమాయకుడు. నీకు కాస్త తెలిసినవాడైతే ఇవ్వనూ

ఇస్తాడు. ఇవ్వక “ఈయన ఎవరో నాకు తెలియదు” అంటాడూ; అననీ. ఆ ఆసామీ మళ్ళా వచ్చినపుడు చూచుకొందాము. సాధారణంగా రాడు. పోసీలే వెధవ బాకీ అనుకొంటాడు. అప్పులు తీర్చడానికీ ఇదొక మార్గము మటుకు అవును. దీనికి “జంకిన్ సన్ మెథడ్” అని పేరు. ఎందుకు వచ్చిందంటే ఆ పేరు “గోల్డ్ మిన్స్” వ్రాసిన “వికార్ ఆఫ్ వేక్ ఫీల్డ్” లో “జంకిన్ సన్” అనే వేదాంతి, “డాక్టరు ప్రిమ్ రోజు” కు తాను బాకీపడిన మొత్తమును ఈ పద్ధతిలో తీర్చివేస్తాడు.

నీవు అల్లాగ వాళ్ళ ఊళ్లో పెద్దమనిషికి ఉత్తరం ఇచ్చి పంపిన తరువాత ఓపని చెయ్యాలె. ఆ పదిరూపాయలూ రెండుసార్లు రెండు అయిదులు ఇచ్చేసినట్టూ, ఆయనకు ఆ విషయం జ్ఞాపకం లేక మళ్ళా మళ్ళా అడిగి నిన్ను అల్లరి పెడుతూ ఉన్నట్లూ అందరితోనూ చెప్పుకొని గోలపెట్టవాలె. ఆ తరువాత అతడు చప్పబడి ఊరుకొంటాడు.

ఈ చేబదుళ్ళు ఇచ్చిన వాళ్ళు నిన్నేమీ చేయలేరు. అందుకని నీవు ధైర్యంగా ఉండవచ్చు. కొన్నాళ్లు అయినతరువాత అంతా ఆయన్నే తిడతారు వాడికి అప్పు ఎందుకు ఇచ్చావయ్యా అని! అప్పు ఇచ్చినందుకు విచార పడవలసింది ఆయన. తెచ్చుకొన్నవాడివి నీకేం బెంగ?

అప్పు ఇచ్చిన ఆసామి ఎక్కువగా కేకలేస్తే నీవు ఏ మాత్రమూ భయపడకు. అరిచే కుక్కలు కరువవు అన్న సామెత జ్ఞాపకం తెచ్చుకో.

ఎవరై నా ఇంటిముందు నిలువబడి పెద్దగా కేక లేస్తున్నప్పుడు నీవు లోపల గడియ పెట్టుకొని మంచంపై పడుకొని దుప్పటి కప్పుకొనడము ఒక పద్ధతి. చూచిన వాళ్ళు ఎంత శాంత మూర్తిరా అని నీన్నే మెచ్చుకొంటారు.

లేకపోతే, ఆ ఆసామి వెళ్ళిపోయిన తరువాత నీవు బైటికివచ్చి అతడు తిడుతున్నప్పుడు, నీవు ఇంట్లో లేనట్లునీవు ఇంట్లో లేనపుడు అతడు ఏదో అని పోయినట్లునీ టించడము రెండో పద్ధతి. ఈ రెండో పద్ధతే అన్నివిధాల ఉత్తమమైనదని నా అభిప్రాయము.

అప్పుడు నీవు బయటికి వచ్చి ఏ విధంగా చెప్పవలసి ఉంటుందో తెలుసా? చాలామందికి ఈ విషయం తెలియక “ఏదో పది రూపాయలు ఇవ్వాలె ఆయనకు ! దానికోసం ఇంత గోల చేస్తున్నాడు” అని నిజం చెప్పేస్తారు. అల్లాగ చెపితే నీ గౌరవము ఏమైనా ఉంటుందా! నీ ప్రతిష్ఠ ఆ రోజుతో గంగలో కలిసినట్లే కదా! ఛా! ఛా! అల్లాగ చెప్పకూడదు. ఏమని చెప్పవలెనూ అంటే:

“ఏమీలేదండీ, ఆ సూరయ్య లేడూ వాడికీ... పదిరూపాయలు కావలసివచ్చింది. పాపం, పిల్లా జెల్లా

కలవాడు. పెళ్ళాం ఆసుప్రతిలో ఉన్నది. అటువంటి ఇబ్బందులలో ఉండి పదిరూపాయలు అప్పు అడిగాడు. సమయానికి నాదగ్గర చిల్లరలేకపోయింది. ఈ పెద్దమనిషి అక్కడే వుంటే, 'పోనీ నీవు ఈయవయ్యా, బీదముండా కొడుకు. ఆపదలో ఉన్నాడు' అన్నాను. ఇచ్చాను. ఆ సూరయ్య ఉన్నవాడా ఏమన్నానా! అదుగో ఇస్తాను ఇదిగో ఇస్తాను అని కాలం గడిపేస్తున్నాడు.

“ఈ పెద్దమనిషి. నీవు ‘ఇయ్యమంటే ఇచ్చాను. నీ ముఖం చూచి ఇచ్చానుగాని నాడి ముఖం చూచి ఇచ్చానా! ఆ పదీ నీవు ఇయ్యి’ అంటాడు.

“వాడి దగ్గర వసులు చేసి ఇస్తానయ్యా అంటే వినడే! బ్రహ్మ తొందర మనిషి. ఆ పదీ నేను ఇయ్య లేక కాదు. కావాలంటే ఇప్పుడు ఈ త్రిణంలో విసురు పుచ్చుకొని ముఖాన పారెయ్యగలను. కాని అది వ్యవ హారమా చెప్పు?

“వాడివ్యకపోతే నేను ఇస్తానయ్యా అంటే వినక ఇంటి మీదకొచ్చి నేను లేనిసమయంలో అల్లాగ కేకలేస్తాడు, ఇదేమైనా పెద్దమనిషి తనమేనా!

“చూచావా, రత్తయ్య బావా ఇల్లాగ ఉన్నది ప్రపంచం! మంచికి కాలం కాదయ్యా! వాడేదో ఆప దలో ఉన్నాడని నేను దయ దలచి ఇప్పించాను గదా ఆ సంగతి అర్థం చేసుకోవద్దటయ్యా ఈ పెద్ద మనిషి మటుకు!

“ఎంత అప్రదిష్ట! పోనీ పారేద్దామా అంటే ఎంత మందికని ఇయ్యగలమయ్యా బావా నీవే చెప్పు. మొన్న ఆ నాగిగాడికి ఏదో గండ కత్తెర వస్తే ఇరవై రూపాయలు ఇయ్యడము నీవు ఎఱుగుదువుగదా! * గొల్ల సీతమ్మకు నిన్ననేగా అయిదురూపాయలు ఇచ్చింది! ఏమంటావు? ఇల్లాగ ఎంతమందికని ఇయ్యగలమయ్యా! ఏదో ఉన్నదిగదా అని పారేసుకొంటామా? ఏమంటావు బావా! మా ఆవిడ గోల పెడుతూనే ఉన్నది ‘అందరి సంగతి నెత్తినేసు కోకండి’ అని! నేనే వినలేదు”. ఇల్లాగ కథలాగ చెప్పేసెయ్యి.

ఇందులో నేర్పు ఎక్కడ ఉన్నదీ అంటే ఆ సూరయ్యకు నీవు పది రూపాయలూ ఇప్పించినట్లు చెప్పినా ఆ సూరయ్య ఎవరో చస్తే చెప్పకూడదు. అంతగా అడిగితే “ఉన్నాడు లేవయ్యా చింత గుంట పాలెంలో. వాడి బ్రతకు బైట పెట్టడము ఎందుకూ!” అను.

నీవు ఎంతో కరుణార్ద్ర హృదయుడవు అని నట్లూ, ఎంతమందికో ఆపద సమయంలో ఇల్లాగ అడ్డు

* నిజానికి ఆ రత్తయ్యకు నీవు ఇరవై ఇచ్చినసంగతి తెలియదు. నీకే తెలియదాయె ఈ క్షణమువరకూ! అయినా నీకు తెలుసుగా బావా అంటే, ఏబే నాకేం తెలియదు అని అవతల పెద్దమనిషి చటుక్కున అనడు. మాట్లాడక ఊరుకొంటాడు. ఇల్లాగ నీకు తెలియందేమిటి బావా అనడము మాట నేర్పు.

పడుతూ ఉండడము నీ స్వభావము అయినట్లు, ఊళ్ళో
ఎవరికి ఎవరు అప్పు ఇచ్చినా నీ ముఖం జూసే ఇస్తూ
ఉన్నట్లు వివేవాళ్ళు అనుకొనే లాగున చెయ్యడం
నీ వాగ్దేవుష్యము ప్రదర్శింప వలసి ఉంటుంది.

ఇంతకు ముందే గొల్ల సీతమ్మకూ, చాకలి
నాగులుకూ ఒకటి, అరా, ఆపద సమయంలో ఇచ్చి
ఇల్లాంటి కీర్తి సంపాదించి పెట్టుకోవడము కూడా అవస
రమూ అన్న సంగతి నీవు ఈ పాటికి గ్రహించే
ఉంటావు !

ఒక్క విషయం చూడు. ఆ గొల్ల సీతమ్మకూ
వాళ్ళకూ నీవు సాహాయము చేసి ఉండడము నిజమే
అని అవతలి వాళ్ళకు తెలిసి ఉంటే నీవు చెప్పిన కథ
అంతా నిజమై కూర్చుంటుంది.

జీవితంలో, మానవ సాంఘిక వ్యాపారాలలో
ఇది యొక పరమ రహస్యం. ఏమిటీ అంటే, కాసిని
పాలు తీసుకొని ఆ పాలలో నీళ్ళు కలిపి అన్నీ పాలేసని
డబాయించ వచ్చుగాని, వట్టి నీళ్ళలో ఇంకా కాసిని
నీళ్ళు కలిపి అవన్నీ పాలు అని అంటానికి వీలులేదు.
అల్లాగే ఒక పాలు సత్యంలో పదిపాళ్ళు అసత్యం కలిపి
అంతా సత్యమైనట్లు ప్రచారం చెయ్యడము తెలివైన
వాడు చేసే పని. కానిబొత్తిగా అబద్ధాలను నిలబెట్టలేము
అన్న సంగతి గుర్తుంచుకో !

ఇంకొక ముఖ్యమైన విషయము చెప్పి ఈ ప్రకరణం ముగిస్తాను. ఇల్లాగ చిల్లర అప్పులు చేసేవాళ్ళు తమవద్ద ఖరీదైన వస్తువులేమీ అట్టి పెట్టుకోకూడదు. బంగారపు ఉంగరాలు, ఖరీదైన ఉత్తరీయాలూ నీవద్ద ఎప్పుడూ ఉండకూడదు. ఒక లావుపాటి చేతికట్ట పట్టుకొని తిరుగుతూ ఉండడము ఎందుకైనా మంచిది. దానితో ఎప్పుడు ఏమి అవసరము వస్తుందో చెప్పలేము కదా!

ఉన్న ఊళ్ళో ఇల్లాగ చేతనై సంతవరకు అప్పు చేసి, ఇంతవరకూ సూచించిన మార్గముల ననుసరించి వాటిని తీర్చడము జరిగిన తరువాత ఇక ఆ ఊళ్లో ఉండి ప్రయోజనము లేదు. వెంటనే మరో ఊరికి బదిలీ చేయించుకొని ఆ వూళ్లో మొదలు పెట్టి మళ్ళీ ఈ వ్యాపారం సాగించడము ఎంతైనా ఉత్తమము !

8. ధర్మసూత్ర నిరూపణ

అప్పుచేసే పద్ధతులను గురించి సక్రమంగా ఆ అప్పులను తీర్చి వలసిన బాధ్యతను ప్రతివాడూ గుర్తించి ఏ విధంగా తీర్చవలెనో ఆ విషయాన్ని గురించి సమగ్రంగా పరామర్శచేసినాను. ఇక ఒక్కవిషయము చెప్పి ఈ పుస్తకం ముగిస్తాను. ఆ విషయము ఇదివరలో చెప్పినదే అయినా అది చాలా ప్రాముఖ్యంగల విషయము కాబట్టి మరొకసారి నొక్క వక్కాణించదలచు

కొన్నాను. ఏమిటీ అంటే, మనము ఒకరికి ఒక మొత్తము, చిన్నది గాని పెద్దది గాని, బాకీ పడ్డ తరువాత, ఆ బాకీ విషయమై బొత్తిగా మరచి పోవడము వలననే ఆ ఋణము పూర్తిగా తీరిపోతుందన్న ధర్మసూత్రము యొక్క ప్రాముఖ్యమును వివరించు నట్టి రెండు కథలు ఇక్కడ చెప్పదలచినాను. ఆ కథలలోని వ్యక్తులు తమ శాకీల విషయమై వీలువెంట మరచిపోయి ఏ విధంగా ఋణ విముక్తులు అయినారో గుర్తించ వలసి ఉన్నది.

కోస్తలో నుంచి ఒక ముఖ్యమైన కాగితం నీకు కావలసి నీవు తత్ సంబంధమైన గుమాస్తా దగ్గరకు వెడతావు. అతడు ఏమంటాడు ?

“చూడండి మీకు కావలసిన డాక్యుమెంటు నేను ఎల్లాగో కష్టపడి సంపాదించి వెడతానుగాని మీరు నాకోక సహాయం చేయవలె... ఒక యాభై రూపాయలు అత్యవసరంగా కావలసి వచ్చింది. మీరు నాకు ఉచితంగా ఏమీ ఇయ్యనక్కరలేదు సుమండి ! ఇచ్చినా నేను పుచ్చుకోను ! మళ్ళీ మీకు ఆ సొమ్ము వారం పది రోజులలో ఇచ్చివేస్తాను నూటికి ఆరు చొప్పున వడ్డీ ఇయ్యటానికి కూడా అభ్యంతరము ఏమీలేదు. కాస్త చేబదులుగా ఇప్పించండి.”

నీకు అతనితో పని ఉన్నది. కాదన లేవు. ఇచ్చి వేస్తావు. ఈ విధంగా ఆ గుమాస్తా నీకు యాభై రూపా

యలు బాకీ పడినాడు. అతడు నీ బాకీ ఏ విధంగా తీరుస్తాడన్నదే మనకు ప్రకృతము కావలసిన విషయము.

ఆ గుమాస్తా ఆ బాకీని ఎట్లా తీరుస్తాడో తెలుసునా? ఆ విషయమై పూర్తిగా మరిచి పోతాడు. దాంతో ఆ బాకీ తీరి పోతుంది.

ఆ డబ్బు ఇయ్యమని నీవు మళ్ళీ అడగవు. ఏదో సాహాయ్యము చేసినాడు గదా పోనీలే అని ఊరుకొంటావు. ఆ సంగతి అతనికి తెలుసు! అందుకనే అతడు ఈ విషయమై చాలా త్వరితముగా మరిచి పోగలుగుతాడు.

ఇంతకూ నేను చెప్ప దలచు కొనిన విషయము ఏమిటీ అంటే, ఎక్కడైతే నీవు చేసిన బాకీ మర్చిపోవడానికి అవకాశము ఉన్నదో, అక్కడల్లా చటుక్కున మరిచి పోవడమే కర్తవ్యము కాని, అంతరాత్మ బాధిస్తుందనీ, మర్యాద కాదనీ ఇటువంటి పిచ్చి పిచ్చి ఊహలకు తావు ఏ మాత్రమూ ఇయ్యకూడదు.

తమ వద్దకు ఏదైనా పని ఉండి వచ్చిన ఆ సామీలతో సాధారణంగా అధికారులు ఇట్లా అంటూ ఉంటారు. “చూడండి, మీ గ్రామములో మంచి కందులు దొరుకుతవి అని విన్నాను. ఒక బస్తా తోలిపెడతారూ? ఆ బుడి మనిషికే చీటీ ఇచ్చి పంపండి. ఆ బస్తా కందులకు ఎంత ఇయ్యవలెనో తెలియ జేయండి. డబ్బు వాడి చేతికిచ్చి పంపిస్తాను.”

అవతల పెద్దమనిషి. “అల్లాగే నండి ప్రమతు
ఖరీదు ఇన్వాలటండి?” అంటాడు మర్యాదకు.

ఆ మాటలు విని అధికారి కోపం వచ్చిన వాడి
లాగ ముఖం పెట్టి, “అల్లా కాదండోయ్. డబ్బు పుచ్చు
కోకపోతే నేను ఊరుకోను. ఇక్కడ మంచి కందులు
కొరక్క. మిమ్ములను అడుగు తున్నానుగాని కొనుక్కో
లేక కాదు. మీ కేమైనా ఊరికే వచ్చినవా! ఒకవేళ
మీ పొలంలో పండినవే అనుకోండి, అయితే మటుకు
ధర పుచ్చుకోకపోతే నేను ఒప్పుకుంటానా! అదంతా
నీలులేదులేండి. కందులు మటుకు పగపండి. ధర పుచ్చు
కోండి.” అంటాడు.

దాని తరువాత కందుల బస్తా వస్తుంది. చీటీ
గూడా పంపిస్తాడు. అధికారి కందులబస్తా ఇంట్లో
వేయించుకొని, “డబ్బు పంపిస్తానన్నానని చెప్పు”
అంటాడు.

అంతే. దాని తరువాత ఆ విషయము ఆయనకు
జ్ఞాపకం ఉండదు. ఎట్లా జ్ఞాపకం ఉంటుంది; గొప్ప
అధికారి ఆయె! ఆ ఆసామి పనిగట్టుకొని వచ్చి అడు
గనూ అడుగడు. అడుగడని ఈయనకు తెలియనూ
తెలుసు! కాబట్టి ఆ విషయము తొందరగా మరిచి
పోవడము సంభవము అవుతుంది.

మళ్ళీ ఆ ఆసామి ఆ అధికారిని కలుసుకొన్నాడు. ఈ కందులబస్తా సంగతి ఎత్తాడు. ఈయనా ఎత్తాడు. ఆ బాకీ ఎప్పుడో తీరిపోయిందన్న మాట!

అయితే కొందరు గడసరులైన అధికారులు కూరు. వారు ఆ ఆసామి కనుపించి నపుడు కొంత సంభాషణ అయిన తరువాత “చూశారా, ఇప్పుడు మిమ్ములను చూస్తే జ్ఞాపకం వచ్చింది! మీకు ఆ కందుల బస్తా ఖరీదు ఇవ్వనే లేదు కామాలు! పోనీ నాకు జ్ఞాపకం లేకపోతే మీరైనా జ్ఞాపకం చెయ్యవద్దుటండీ? నేను ఈ ఆఫీసు పనితో మునగానాం. తేలానాం గా ఉంటాను. చూశారూ, మీరు అల్లాగ ఎప్పుడూ చేయకండేం! ఇదే చెప్పడము! రేపు వచ్చే ఫస్టు తారీఖు నకు వచ్చి సొమ్ము అడిగి పట్టుకెళ్ళండి” అంటాడు. దాని తరువాత ఆ విషయం మళ్ళీ మరిచి పోతాడు. మరిచి పోతానని ముందుగానే చెప్పినాడాయె! ఆయన తప్పేముంది ఇందులో!

ఇల్లాగనే కొందరు అధికారులు తమ వద్ద గుమాస్తాలుగా ఉన్న వారి వద్ద అయిదూ పదీ అప్పుగా పుచ్చుకొని మరిచిపోతూ ఉంటారు.

అప్పు జేసిన మొత్తమును తిరిగి ఇచ్చేవాడు అధ్యక్షుడు. ఇస్తానంటూ కాలం గడిపేవాడు మధ్యముడు. అప్పు తెచ్చిన మరుక్షణం లోనే ఆ విషయమును పూర్తిగా మరువ గలిగిన వాడు ఉత్తముడు.